

ሁለተኛ ክፍል ።

ጠላትን ማሸነፍ ።

ምዕራፍ ፩ ።

መስቀልና ክርስቲያን ።

ኢየሱ ፩ ፡ ፱ ።

«እንዲህም ሆነ ፡ ሕዝቡ ሁሉ የርዳኖስን ፈጽመው በተሻገሩ ጊዜ እግዚአብሔርም ኢየሱን ከሕዝቡ ከየነገዱ አንድ ሰው ፡ አሥራ ሁለት ሰዎች ምረጥና በየርዳኖስ መካከል የካህናት እግር ከቆመበት ስፍራ አሥራ ሁለት ድንጋዮች አንሡ ፡ ተሸክማችሁም በዚህ ሌሊት በምታድሩበት ስፍራ አኑሩአቸው ብለህ እዘዛቸው አለ ።

ኢየሱም ከየነገዱ አንድ አንድ ሰው ከእስራኤል ልጆች ያዘጋጃቸውን አሥራ ሁለት ሰዎች ጠራ ። ኢየሱም አላቸው ፡— በአምላካችሁ በእግዚአብሔር ታቦት ፊት ወደ የርዳኖስ መካከል እለፉ ፡ ከእናንተም ሰው ሁሉ በእስራኤል ልጆች ነገድ ቁጥር በጫንቃው ላይ አንድ አንድ ድንጋይ ከዚያ ይሸክም ። ይህም በመከከላችሁ ምልክት ይሆናል ፤ ልጆቻችሁም በሚመጣው ዘመን የእነዚህ ድንጋዮች ነገር ምንድር ነው ? ብለው ሲጠይቁአችሁ እናንተ በእግዚአብሔር ቃል ኪዳን ታቦት ፊት የየርዳኖስ ውኃ ስለተቋረጠ ነው ። የርዳኖስን በተሻገሩ ጊዜ የየርዳኖስ ውኃ ተቋረጠ ፤ እነዚህም ድንጋዮች በእስራኤል ልጆች ለዘላለም መታሰቢያ ይሆናሉ ትሉአቸዋላችሁ ።

የእስራኤልም ልጆች ኢየሱ እንዳዘዘ አደረጉ ፡ እግዚአብሔርም ኢየሱን እንደ ተናገረው በእስራኤል ነገድ ቁጥር ከየርዳኖስ መካከል አሥራ ሁለት ድንጋዮች አንሥተው ወደሚያድሩበት ስፍራ ወሰዱ ፤ በዚያም አኖሩአቸው ። ኢየሱም የቃል ኪዳኑን ታቦት የተሸከሙ ካህናት እግሮች በቆሙበት ስፍራ በየርዳኖስ መካከል ሌሎችን አሥራ ሁለት ድንጋዮች ተከለ ። እስከ ዛሬም ድረስ በዚያ አሉ ። ሙሴም ኢየሱን እንዳዘዘው ሁሉ እግዚአብሔር ኢየሱን ለሕዝቡ እንዲነግር ያዘዘው ነገር ሁሉ እስኪፈጸም ድረስ ታቦቱን የተሸከሙ ካህናት በየርዳኖስ መካከል ቆመው ነበርና ፤ ሕዝቡም ፈጥነው ተሻገሩ ። ሙሴም እንዳዘዘቸው የርቤል ልጆች የጋድም ልጆች የምናሴም ነገድ እኩሌታ ተሰልፈው በእስራኤል ልጆች ፊት ተሻገሩ ። አርባ ሺህ ያህል ሰዎች ጋሻና ጦራቸውን ይዘው ለሰልፍ በእግዚአብሔር ፊት ወደ ኢየሪክ ሚዳ ተሻገሩ ። በዚያም ቀን እግዚአብሔር ኢየሱን በእስራኤል ሁሉ ፊት ከፍ አደረገው ፤ ሙሴንም እንደፈሩ በዕድሜው ሁሉ ፈሩት ።

እግዚአብሔርም ኢየሱን የምስክሩን ታቦት የሚሸከሙትን ካህናት ከየርዳኖስ እንዲወጡ እዘዝ ብሎ ተናገረው ። ኢየሱም ካህናትን ከየርዳኖስ ውጡ ብሎ

አዘዛቸው ። የእግዚአብሔርንም የቃል ኪዳን ታቦት የተሸከሙ ካህናት ከዮርዳኖስ መካከል በወጡ ጊዜ ፣ የካህናቱም እግር ጫማ ደረቅ መሬት መርገጥ በጀመረ ጊዜ የዮርዳኖስ ውኃ ወደ ስፍራው ተመለሰ ፣ ቀድሞም እንደነበረ በዳሩ ሁሉ ላይ ሄደ ።

ሕዝቡም በመጀመሪያው ወር በአሥረኛው ቀን ከዮርዳኖስ ወጡ ፣ በኢያሪኮም ዳርቻ በምሥራቅ በኩል በጌልገላ ሰፈሩ ። ከዮርዳኖስም ውስጥ የወሰዱአቸውን እነ ዚያን አሥራ ሁለቱን ድንጋዮችን ኢያሱ በጌልገላ አቆማቸው ። ለእስራኤልም ልጆች እንዲህ ብሎ ተናገራቸው ፡— በሚመጣው ዘመን ልጆቻችሁ አባቶቻቸውን ፣ እነዚህ ድንጋዮች ምንድር ናቸው ? ብለው ሲጠይቁ ፣ ለልጆቻችሁ እንዲህ ብላችሁ ታስታውቃላችሁ ፡— እስራኤል ይህን ዮርዳኖስን በደረቅ ተሻገረ ፣ እስከንሻገር ድረስ አምላካችሁ የኤርትራን ባሕር ከፊታችሁ እንዳደረቀ እንዲሁ እስከትሻገሩ ድረስ አምላካችሁ እግዚአብሔር የዮርዳኖስን ውኃ ከፊታችሁ አደረቀ ። ይኸውም የእግዚአብሔር እጅ ጠንካራ እንደሆነች የምድር አሕዛብ ሁሉ እንዲያውቁ አምላካችሁንም እግዚአብሔርን ለዘላለሙ እንድትፈሩ ነው ።» ኢያሱ ፬ ፡ ፩ — ፳፬ ።

በብሉይ ኪዳን በመጽሐፈ ኢያሱና በሐዲስ ኪዳንም በኤፌሶን መልእክት መካከል ያለውን የሐሳብ አንድነት ስናረጋግጥ እስከ አሁን ደርሰናል ። ወደ ድል የሚያደርሰው መንገድና እግዚአብሔር ለልጁ የሚመኝለት አንዋንዋር በዚህ በብሉይ ኪዳን መጽሐፍ ውስጥ ግልጽና አንጊ በሆነ መልክ ተገልጿል ። የመጀመሪያዎቹ ጥቂት ምዕራፎች እነዚህ ሕዝቦች እንዴት ወደ ዮርዳኖስ እንደቀረቡ ይናገራሉ ፣ አሁን በአራተኛው ምዕራፍ ከወንዙ በሌላ በኩል እናገኛቸዋለን ። አሁን በከነዓን ምድር የባሕር ዳርቻ አምባ አግኝተዋል ።

በፊታቸው ሊያዙ የሚገቡ ኢያሪኮና ሌሎችም በብዙ መቶ የሚቆጠሩ ተመሳሳይ ስፍራዎች አሉ ። በክርስቲያን ኑሮ ውጊያና ጦርነት አብረው ስለሚጓዙ አሁን ጦርነት ሊጀመር ነው ። በረከቱ በሚበዛው መጠን ከጨለማ ሥልጣናት ጋር የሚደረገውም ውጊያ ብርቱ ይሆናል ። የሚያሸንፍ ክርስቲያንም በእግዚአብሔር የሚማጠን ብቻ ነው ። እስራኤላውያን ግን ውጊያ ከመጀመራቸው በፊት ፣ ኢያሪኮን ለማጥቃት ከመሮጣቸው በፊት በጌልገላ በሚቆዩበት ጊዜ የሚማሩአቸው ብዙ ጠቃሚ ትምህርቶች አሉ ። በትዕግሥት ረጋ ብሎ ጠብቆ ቆይቶ ተጠባብቆ ከእግዚአብሔር ትምህርትና መምሪያ መቀበል ለክርስቲያን በሕይወቱ ሁሉ የማይቻለው ከባድ ነገር ነው ።

በሃይማኖት ዮርዳኖስን ስለተሻገርን ጥቂቶቻችን በእግዚአብሔር ጸጋና አድራጎት በበረከት እገር የዳርቻ አምባ አግኝተናል ። ከዚህም የተነሣ በፍጥነት ተነሥተን በፊታችን ያለውን ሁሉ እየደመሰስን ማጥቃት እንፈልጋለን ። በምድረ በረከትም ለመቋቋም ስንፈልግ እጅግ የበረታ ጦርነት ይገጥመናል ፣ እግዚአብሔር ግን ለጦርነቱና ለማሸነፍም ታማኞች አድርጎን ከመቁጠሩ በፊት ጥሩ ውጤት የሚያስገኙ ትምህርቶችን ሊሰጠን ይፈልጋል ።

ጌልገላ ለእስራኤላውያን የተቀደሰ ስፍራ ሆነ። በሞላው መጽሐፈ ኢያሱ ጌልገላ ከጠላቶቻቸው ጋር ለሚያደርጉት ውጊያ ሁሉ የጦር ሰፈራቸው እንደሆነ እናገኛለን። ኢያሱ በጦርነት ሳለ እያቋረጠ ብዙ ጊዜ ወደዚህ ስፍራ ይመለሳል። ድል ካደረገ በኋላና አንዳንድ ጊዜም ሲሸነፍ እየደጋገመ ወደ ጌልገላ ይመለሳል።

የጦር ሰፈር ብቻም አልነበረም፤ ግን የጎደለውንም የተበላሸባቸውንም የጦር ፅቃ ሁሉ ወደ ጌልገላ እየተመለሱ ያበጁሉ። እንደዚሁም በጦር ሜዳና በጌልገላ መካከል የሚገኝ መገናኛ ሁሉ ዘወትር ክፍትና ነፃ መሆን አለበት። ጌልገላ በመጀመሪያ ምድሪቱን የረገጡበት የጦር ሰፈራቸው ናት። የእግዚአብሔር ሕዝብ በውጊያው ሁሉ ድል እንዲያደርጉ ከተፈለገ በጦር ሜዳውና በጦር ሰፈር መካከል ክፍት የመገናኛ መንገድ መኖርና መጠበቅም አለበት። ይህም በጌልገላና በምድረ በረከት መካከል ማለት ነው። ማናቸውም ነገር በምንም ዓይነት መንገድ ያንን መገናኛ መዝጋት የለበትም።

ክርስቲያን በጌልገላ ሊማራቸው የሚገባ ስድስት ጠቃሚ ትምህርቶች አሉ። ከእነዚህም በዚህ ምዕራፍ የምንማራቸው ሁለቱ የድልና የነፃነት ኑሮ ለሚፈልግ የእግዚአብሔር ልጅ እጅግ አስፈላጊዎች ናቸው። ይህም ከድል መንገዶች አንድ አይደለም፤ ነገር ግን አንድ የሆነ የድል መንገድ ነው። በእግዚአብሔር ቃል ውስጥ ሁለት የደኅንነት መንገዶች የሉም። ይህ መንገድ በጠማማ ሐሳብ እያመኑ ከጠማማ ሐሳባቸውም በቂ ምክንያትና የሕሊና ፍርድ የማይመልሳቸው ወይም የጮሌ ሰዎች መንገድ ወይም ከመጠን በላይ ጥብቅ የሆኑ ክርስቲያኖች መንገድ አይደለም። የመስቀሉን አሸናፊነት በሕይወትህ ልትቀምስ ከተመኘህ የምትጓዝበትን የነፃነት መንገድ እንዳሳይህ ትልቅ ምኞቱና ፍላጎቱ ነው።

በመጀመሪያ፣ ጌልገላ፣ «የመታሰቢያ» ስፍራ ነው። በምዕራፍ አራት የመጀመሪያ ቁጥሮች ኢያሱ አሥራ ሁለት ድንጋዮችን ከወንዙ መፍሰሻ ወለል ወስዶ በዚያን ቀን ለተፈጸመው ሁሉ ነዋሪ መታሰቢያ እንዲሆን ከዮርዳኖስ በድል ወገን እንዲያደርግ እግዚአብሔር ኢያሱን አዘዘ። ኢያሱም የካህናቱ እግር ጸንቶ ከቆመበት ስፍራ ከዮርዳኖስ መካከል ድንጋዮቹን አነሣ። ይህም ብቻ አይደለም፤ ሌሎች አሥራ ሁለት ድንጋዮችንም ወስዶ በውኃው ወለል መካከል ካህናቱ ቆመው በነበሩበት ስፍራ እንደተከላቸው ከቁጥር ዘጠኝ እናነባለን። እነዚህም ድንጋዮች ዮርዳኖስ በሚሞላበት ወራት ብቻ ካልሆነ እስከ ዛሬ ድረስ ዓመቱን ሙሉ በዓይን ሊታዩ ይችላሉ። አስተውል፡ ካህናቱ ጸንተው በቆሙበት ሕዝቡ በደረቅ መሬት በተሻገሩበት ስፍራ በዮርዳኖስ መካከል ነው።

ኢያሱ ከጥቂቶቹ መሸነፍና ከአብዛኛዎቹ ማሸነፍ ወደዚያ በሚመለስበት ጊዜ ኢያሱም ብቻ ሳይሆን ተከታዩ ትውልድ ሁሉ ወደዚያ በሚመለሱበት ጊዜ «እነዚህ ድንጋዮች ምንድር ናቸው?» ብለው ይጠይቃሉ። በቁጥር አሥር የሚገኘውም የሚሰጣቸው መልስ ይህ ነው፡ «ሙሴም ኢያሱን እንዳዘዘው ሁሉ፣ እግዚአብሔር

ኢያሱን ለሕዝቡ እንዲነግር ያዘዘው ነገር ሁሉ እስኪፈጸም ድረስ ታቦቱን የተሸከሙ ከህናት በዮርዳኖስ መካከል ቆመው ነበር፤» ድንጋዮቹ የተከመሩት ልክ የከህናት እግር በቆመበት ስፍራ ነው።

ከእናንተም «አሁን ይህ ሁሉ ምን ይባላል? በጣም አስገራሚ ታሪክ ነው፤ ነገር ግን በፈጠረህ ጌታ ይህ ለእኔ ምኔ ነው?» የሚል አይጠፋም።

ወዳጄ ሆይ፡ ብዙ ነው። የመጽሐፍ ቅዱስ ማነጻጸሪያ፣ ማብራሪያና ማጥኛ መጽሐፍ ቅዱስ ራሱ ነው። የሐዲስ ኪዳን ማብራሪያ ብርሃን በዚህ በብሉይ ኪዳን መጽሐፍ እንዲያበራ ያደረግሁ እንደሆነ የሞላው መጽሐፍ ቅዱስ ልብና ዋና ነገር ከሆነው ከጌታችን ኢየሱስ ክርስቶስ ሞትና ትንሣኤ ጋር ፊት ለፊት ትገናኛለህ ኢየሱስ በቀራንዮ ሞተ፤ እግዚአብሔር አብ እግዚአብሔር ወልድን ለሕዝቡ እንዲነግር ያዘዘው ሁሉ እስኪፈጸም ድረስ በመስቀሉ ጸንቶ ቆመ። በዚያ መስቀል ላይ የኃጢአት ዕዳ አንድ ጊዜ ለዘላለም ተከፈለ፤ አሁንም ኃጢአት ምን እንደሆነ በምናውቀው ዓይነት የሆነ እንደሆነ በኃጢአት ምክንያት ዛሬ በሰማይና በምድር መካከል አለመግባባትና ጥል የለም። ዛሬ የኃጢአት ጥያቄና ዕዳ የተሰቀለና የተዋረደ አዳኝ ነው። የሰው ኃጢአት ምንም ያህል ቢበዛ ወይም ቢያንስ፤ እንደምንም ክፉና ርኩስ ሆኖ እግዚአብሔርም ይቅር የማይለው ቢመስል ወይም የማይጠላና ቀላልም ቢሆን በቀራንዮ አንድ ጊዜ ለዘላለም ዕዳው ተከፍሎአል።

ከዚህ የበለጠም ነገር አለ። ከህናቱ ብቻ ወደ ወንዙ እንዳልወረዱ አስተውል፤ ሕዝቡም ሁሉ አብረው ወደ ዮርዳኖስ ወረዱ። ጥልቅ የሆነው እውነተኛውና አስገራሚውም የቀራንዮ ትርጓሜ እንዲሁ ነው። ክርስቶስ ስለ ኃጢአቱ ብቻውን አልሞተም፤ ግን እኔም በእርሱ ሆኜ ከእርሱም ጋር ለኃጢአት ሞትሁ። ይህ ነገር በእውነተኛው መንፈሳዊ አገላለጽ ለልብህ ካልተገለጠልህ ከቶ አሸናፊ ክርስቲያን ልትሆን አትችልም።

ሐዋርያው ጳውሎስ የሚለውን ስማ «ከክርስቶስ ጋር ተሰቅቶአለሁ፤ እኔም አሁን ሕያው ሆኜ አልኖርም፤ ክርስቶስ ግን በእኔ ይኖራል፤ አሁንም በሥጋ የምኖር በት ኑሮ በወደደኝና ስለ እኔ ራሱን በሰጠው በእግዚአብሔር ልጅ ላይ ባለ እምነት የምኖረው ነው» ገላ ፪፡ ፳ «አንዱ ስለ ሁሉ ሞተ፤ እንግዲያስ ሁሉ ሞቱ» ፪ኛ ቆሮ. ፩፡ ፲፪ «እንግዲህ ክርስቶስ በአብ ክብር ከሙታን እንደተነሣ እንዲሁ እኛም በሐዲስ ሕይወት እንድንመላለስ፤ ከሞቱ ጋር አንድ እንሆን ዘንድ በጥምቀት ከእርሱ ጋር ተቀበርን» ሮሜ ፮፡ ፱ «የሥራችን ሁሉ መሠረት የውጊያና የማሸነፋችን ሁሉ የጦር ሰፈር የሆነው ታላቁ ነገር «ሕዝቡ ሁሉ አብረውት እንደሞቱ እንጂ ክርስቶስ ብቻውን በመስቀል ላይ እንዳልነበረ» ማመን ለአእምሮህ ፍርድ ባይቻልም፤ በልብህና በነፍስህ ሁሉ በሃይማኖት ተቀብለህ ማስተዋል ነው።

ከጥቂት ዓመታት በፊት በእንግሊዝ አገር በኬዝክ ዓመታዊ የሚሲዮናውያን ስብሰባ ላይ አንዲት ከቻይና የተመለሰች ሚሲዮናዊት ምስክርነት ትሰጥ ነበረች።

ወደምትላክበት አገረ ስብከትዋ ከመሄድዋ በፊት አንዲት ጓደኛዋ እንዲህ ስትል እንደመከረቻት ነገረችን «አሁን ለምን ብለሽ በቻይና ልትቀበሪ ትሄዳለሽ ? አየሩን ስለማትችይ በስድስት ወር ውስጥ ትሞቺክለሽ» ይህ ለወንጌል መልእክተኛ ሊሰጥ የሚገባ ጥሩ ምክር ነው ።

ሚሲዮናዊቱ ግን ለጓደኛዋ እንዲህ ብላ መለሰችላት ። «የተወደድሽ ጓደኛዬ ከአምስት ዓመት በፊት እንደሞትሁ እንድታውቁ እፈልጋለሁ ። ኢየሱስ ወደ ቻይና እንድሄድ በጠራኝ ጊዜ አንገቴን ከመስቀሉ ስር ደፍቼ ከእግዚአብሔርና ከቻይና ውጪ ለሆነው ሁሉ ሞትሁ» ይህች ልጃገረድ የሞተችው ለባል ፣ ለቤት ፣ ለልጆች ፣ ለትዳርና ለቤተ ሰብ ኑሮ ለምቶት ፣ ለደስታና ለተድላ መሆኑን አውቃለሁ ። እነዚህን ለማግኘት ይቻላት ነበር ።

በእግዚአብሔርና በሰማይ መላእክት ፊት ይህ ነገር እውነተኛውና ትክክለኛው የመስቀል ትርጉም ነው ። ለማንኛችንም ሌላ መንገድ የለም ። እግዚአብሔር በኢየሱስ ሲናገረን ፣ ልጁንም በመስቀል ተንጠልጥሎ ሲያሳየን እኛም ከእርሱ ጋር እንደሞትን በለመጠራጠር በአእምሮአችንና በልባችን ሁሉ እንድናምን ይጠይቀናል ።

አብዛኞቻችሁ ለእግዚአብሔር ትልቅ ሥራ ለመሥራት እንደምትመኙና ብዙ ውን ጊዜም እንደሚታያችሁ አምናለሁ ። ሁልጊዜም እቅድ ታወጡ ታወርዱና በምን መንገድ አንዲት ነፍስ ወደ ክርስቶስ እንደምታመጡ ትወጥናላችሁ ። በጣም ጥሩ ነው ። ነገር ግን ይህ ሁለተኛው እርምጃ ነው ። እግዚአብሔር ግን ከሁሉ በማስቀደም በአንደኛው ደረጃ ላይ ያዘጋጀልህ በመጀመሪያ ራስህ እንድትሞት ነው ። ምንም ያህል የተማርክ ፣ የረቀቅህ በሥራ ላይም ያለህ የከበርህ ሰው ብትሆን ወይም የረከስክ ኃጢአተኛ ብትሆንም እግዚአብሔር ከመሞትህ የበለጠ ነገር የለውም ። ከክርስቶስ ውጪ እግዚአብሔር ያዘጋጀልን ፍርድና ሞት ብቻ ነው ። «ክርስቶስ ብቻ» መሆን አለበት ። ለእርሱ ትልቅ ሥራ ለመሥራት ለሚፈልጉትና ራሱ ለሚጠራቸው ሰዎች እግዚአብሔር የሚመኘው አስቀድመው ከክርስቶስ ጋር እንዲሞቱ ነው ።

መስቀል ማለት ለአንተ ምንድር ነው ? ረጋ ብለን ይህን ጥያቄ ራሳችንን መጠየቅ የሚገባ ነው ፤ እግዚአብሔር ሕዝቡን ወደ ድልና ወደ መንግሥቱ ክብር ከፍከፍ ከማድረጉ በፊት ወደ ታች ወደ ዮርዳኖስ ጥልቅ ወለል ሊያወርዳቸው ይፈልጋል ፤ ይወስዳቸውማል ። ለመሞት ፈቃደኞች መሆናቸውን ይጠይቃቸዋል ። ጌታችንም እንዲህ ብሎአል «እውነት እውነት እሳችኋለሁ ፤ የሰንደቅን ቅንጣት በምድር ወድቃ ካልሞተች ብቻዋን ትቀራለች ፤ ብትሞት ግን ብዙ ፍሬ ታፈራለች» ዮሐ. 12 ፡ 24 ።

መንፈስ ቅዱስ የሚቀጥለውን ጥያቄ በልብህ ይቀረጽ «ከክርስቶስ ጋር ሞተሃልን ?» ለዝናህና ለጉራህ ሞተሃልን ? በዓይንህና በራስህ ግምት ደግሞ ሲመስልህም ከእግዚአብሔር ፈቃድ ውጪ ለሆነው ሁሉ ሞተሃልን ? ራስህን በትልቅ ነገር ከመ

ገመት ሞተሃልን ? በተፈጥሮአቸው ተገቢና የማይጎዱም መስለው ቢታዩ ቀሉ ለአንተ ከእግዚአብሔር ፈቃድ ውጪ ለሆኑ ነገሮች ሁሉ ሞተሃልን ? የወደፊት ኑሮህን እግዚአብሔርን ለማገልገል ሰጥተሃልን ? በወንጌል መልእክተኛ ወደ ባዕድ አገር ትሄድ ይሆንን ? ወይም ደግሞ አንተ ወደ ተጠራህበት አገር ወንድ ወይንም ሴት ጓደኛህ አልተጠሩም ይሆንን ?

አ መስቀል ሆይ ራሴን አቅና
ካንተ ልሸሽ አልደፍርምና
የኑሮን ክብር እቀብራለሁ በአቧራ
ከዚያም ያብባል እያፈራ
የማያልቅ ሕይወትና ሥራ ።

ሞቼአለሁን ? ጌልገላ የመታሰቢያ ስፍራ ነው ።

ነገር ግን እግዚአብሔር ይመስገን ይህ ብቻ አይደለም ። ጌልገላ «የትንሣኤ ስፍራ» ነው ።

ምዕራፍ አራት ቁጥር አሥራ ዘጠኝ እንዲህ ይላል «ሕዝቡም በመጀመሪያው ወር በአሥረኛው ቀን ከዮርዳኖስ ወጡ በጌልገላ ሰፈሩ» በመጀመሪያው ወር በአሥረኛው ቀን፣ ልክ ከአርባ ዓመት በፊት ከግብፅ ወጡ ። በዚያን ቀን የፋሲካው በግ ታረደ፤ ደሙም ተረጨና ሕዝቡም ከግብፅ ባርነት ነፃ ወጡ ። ነገር ግን አርባ ዓመታት ሙሉ በኃጢአት፣ በመጠራጠር፣ በሽንገላና በአለመታዘዝ ምድረ በዳ ተቅበዘበዙ ። አሁን ዮርዳኖስን ተሻግረው በጌልገላ ሰፈሩ ።

«ጌልገላ» የሚባለው ቃል ምን እንደሆነ ታውቃለህ ? ጌልገላ «ነውሬ ተወገደልኝ» ማለት ነው ። በኃጢአተኝነትና በመንፈሳዊ ውድቀት ምድረ በዳ የሚኖሩ ወንዶችና ሴቶች ልጆችም ሁሉ ነውር መሆናቸውን ላሳስብህ እፈልጋለሁ፣ ነገር ግን ዮርዳኖስን ተሻግረን በምድረ በረከት የባሕር ዳርቻ ከተቋቋምን ነውርነት ተንከባልሎ አልፋ፣ ጌልገላ የትንሣኤ ስፍራ ነው ።

«ሕዝቡም በመጀመሪያው ወር በአሥረኛው ቀን ከዮርዳኖስ ወጡ» ሁሉም እንደወጡ አስተውል፣ ነገር ግን ከጥቂት ዓመታት በኋላ ከፊሎች ወደ ምድረ በዳ መመለስን መርጠዋል ። በእውነት ከእግዚአብሔር መንፈስ አዲስ የተወለደ ማንም ሰው ከቶ የማይጠፋ ቢሆንም፣ ወደ ምድረ በረከት ገብቶ የድልን ጣዕም የቀመሰ ሰው ወደ ምድረ በዳ በመመለስና በግብፅ ትይዩ በመኖር ክብሩንና ስፍራውን እንደ ሚያጣ ላሳስብህ እወዳለሁ ። ስለዚህም ሐዋርያው ጳውሎስ እንዲህ ይላል «ለሌሎች ከሰበክሁ በኋላ ራሴ የተጣልሁ እንዳልሆን ሥጋዬን አየጎሰምኩ አስገዛዋለሁ» ጆኖ ቆሮ. ፱፡ ፳፮ ። ማንም ቢሆን ከእርሱ ሊወድቅ የማይቻለው የመጨረሻ ጸጋ የሚሰጠው ደረጃ ያለ አይምሰለው ። ወደ ምድረ በረከት ሊገባ ይችላል፣ ግን በነጋታው ወደ ምድረ በዳ ሊመለስ ይችላል ። ድልና ማሸነፍን ዛሬ ይጎናጸፋል፤ ግን በነጋታው የባርነትና የውድቀት የመሸነፍም ምርኮኛ ሊሆን ይችላል ። ጌልገላ የትንሣኤ ስፍራ ነው ።

ይህ በጣም አስገራሚ ታሪክ ነው፡ ግን ለእኔና ለአንተ ምን ይጠቅመናል ? ጥቅሙ ይህ ነው። «በበደላችን ሙታን እንኳ በሆንን ጊዜ ከክርስቶስ ጋር ሕይወት ሰጠን፤ በጸጋ ድናችኋልና፤ በሚመጡ ዘመናትም በኢየሱስ ክርስቶስ ለእኛ ባለው ጥርነት ከሁሉ የሚበልጠውን የጸጋውን ባለጠግነት ያሳይ ዘንድ ከእርሱ ጋር አስነሣን፤ በክርስቶስ ኢየሱስም በሰማያዊ ስፍራ ከእርሱ ጋር አስቀመጠን» ኤፌ. ዪ. ፩ - ፮ ። ይህ ነገር ነፍሴን ይመስጣታል ያረካታልም። ትርጉሙ ገባህን ?

እስከ አሁን አሸንፈህ የድልን ጣዕም ያልቀመስህ ብትሆን፤ ክርስቶስ ባወጣህ ነፃነት ውስጥም ያይደለህ እንደሆነክ ከኃጢአት ነፃ የመውጣት ትምህርትና ምሥጢር እዚህ ውስጥ ተጠቃልሎአል። ከክርስቶስ ጋር በመሞቱ ብቻ ተከፋዮች አልሆንም። ነገር ግን አብረን ተቀበርን፤ በዚህ በፋሲካ ዕለት ጧትም አብረን ከሙታን ተነሣን፤ ከእርሱም ጋር ወደ ሰማያዊ ስፍራ ወጣን ዛሬም ከአለቆችና ከሥልጣናት ሁሉ በላይ ነን።

ነገር ግን እንዲህ ትለኛለህ «ምን ማለትህ ነው ? እዚህ ቁጭ ብያለሁ፤ እግራም መሬት ላይ እንደሆነ አውቃለሁ፤ ታዲያ መሰንቆና በገና ይዘህ በክንፍ በሰማይ ትበራለህ የምትለኝ ምን ማለትህ ነው ? ወዳጄ ሆይ፤ እኔ ይህን አላልኩም፤ ነገር ግን ለአንተ መስሎህ ነው።

እስቲ ልግለጽልህ፤ ጳውሎስ እንዲህ ይላል «ራሳችን ደግሞ የሰውነታችን ቤዛ የሆነውን ልጅነት እየተጠበበቅን ራሳችን በውስጣችን እንቃትታለን» ዮሜ. ፭ ፡ ፳፫ ። እንጠበብቀዋለን፤ በዚህ ዓለም በውርስ ኃጢአት በሚጠቃ በፍጥረታዊና በሥጋዊ ሰውነት እንኖራለን። በዚህ ዓለም እስካለን ድረስ በጠፊና በሟች ሥጋ እንደምንኖር እናውቃለን። ሁልጊዜ ከሥጋ ጋር ነን፤ የሥጋን በሕርይ ከምኞቱና ከፍጥረቱ ጋር ምን እንደሆነ እናውቀዋለን።

ክርስቶስ በሞተ ጊዜ እኔ ራሴና ለራሴ የሚባለው ግላዊ ኑሮ ሞተ፤ እርሱም አዲስ ሕይወት ወስዶ ወደ እግዚአብሔር ዙፋን አረገ፤ ከእርሱም ጋር ከአለቆችና ከሥልጣናት ሁሉ በላይ የሆነውን የራሱን ሕይወት በመንፈስ ቅዱስ አማካይነት በአማኞቹ ልብ አፈሰሰ። እንግዲህ በሥጋ በዓለም፤ በመንፈስ ግን በሰማይ ነኝ፤ በሥጋ የዲያብሎስ ተገዢ ነኝ፤ በመንፈስ ግን ከጌታዬ ጋር በክብር ስፍራ ነኝ።

ታዲያ ሕይወቴን የሚገዛው ሥጋዬ ነውን ወይስ መንፈሴ ? የክርስቲያንነት ሥራዬንም የሚመራው ይህ የሟችና የድካም ሥጋ ነውን ወይስ ኢየሱስ በውስጤ ያደረገው የነፃነት መንፈስ ነው ? የኃጢአት፤ የፈተናና የምኞት ባሪያ በሆነው ሥጋ ተቆራኝቼ የክርስቲያንነት አንዋኑዋር ለጊዜው እኖራለሁን ? ወይስ በመንፈስ ከኢየሱስ ጋር ያለኝን ስፍራ በሃይማኖት እየጨበጥሁ ሰይጣንን «ውጣ፤ ከአንተ ክፍል የለኝም» አለዋለሁን ?

ይህን በምልበት ጊዜ ይህን እውነት ጨብጠው ወደ ክርስቶስ ሥራና አገልግሎት ለመግባት ለሚሰናዱ ወንዶችና ሴቶች ልጆች አስባለሁ። አዲስና የተሻለ ነገር

በፊታችሁ መሆኑን ታያላችሁን ? ወይስ ለሥጋ ባሬያ እንደምትሆኑ ወይም በመንፈስ ቅዱስ እንደምትሸነፉ ተረድታችኋል ?

ሕልም ይመስላል፡ ነገር ግን እምነት እውነተኛ ያደርገዋል። የእግዚአብሔር ቃል እውነት መሆን ሲነግርህ እንድትጠራጠርና ውሸት ነው እንድትል የሚያደርግህ ሰይጣን ነው። በእምነት ስፍራውን በድል ሜዳ የሚያደርግ ማንኛውም ክርስቲያን አይበገርም። በእምነት ተነሥቶ ከአለቆችና ከሥልጣናት ሁሉ በላይ የሆነው ሕይወት ከዲያብሎስ መድረሻ በላይ መሆኑን የሚቀበል ክርስቲያን አይሸነፍም ጌልገላ የትንሣኤ ስፍራ ነው።

ማንኛውም እስራኤላዊ ወደ ምድረ በዳ ለመመለስ ዮርዳኖስን እንደገና ቢሻገር በባሕር ውስጥ የተተከሉ እነዚያ ድንጋዮች በመቃወም ሊጮኹበት ይገባል። በእንደነት ተዋጅተው በድል መሬት የተተከሉ ሕዝብ ወደ ምድረ በዳ ቢመለሱ በጌልገላ የተቆለሉ ድንጋዮች በመቃወም ይጮኹባቸዋል። የክርስቲያን አንዋኑዋርህ አቋም፣ ዓለማዊነት፣ ኃጢአተኛነትህና ከኃጢአተኞች ጋር መተባበርህ ሁሉ ባዶ የቀረውን የክርስቶስን መቃብር አንዋኑዋርህን በመቃወም እንዲጮህ ያደርጉታል ?

የተተከልከው በድል ሜዳ ስለሆነ ወደዚያው ተመለስ እዚያም ኑር።

ጌልገላ የትንሣኤ ስፍራ ነው፡ ነገር መታሰቢያ ባይኖር ትንሣኤ ባልሆነም፣ ሞት ባይሆን ሕይወት ባልነበረም፣ መዋረድ ባይኖር ድል ማድረግ ባልተቻለም፣ ከጌታ ኢየሱስ ጋር ወደ መቃብር ባልወርድ ኖሮ አሸናፊነት ባልተገኘም ነበር።

ለጦርነት መዘጋጀት ።

ኢያሱ ፭ ፡ ፲ ።

«እንዲህም ሆነ ፡ በዮርዳኖስ ማዶ በምዕራብ በኩል የነበሩት የአሞራውያን ነገሥታት ሁሉ ፡ በባሕሩም አጠገብ የነበሩ የከነዓናውያን ነገሥታት ሁሉ እግዚአብሔር ከእስራኤል ልጆች ፊት የዮርዳኖስን ውኃ እስኪሻገሩት ድረስ እንደደረቀ በሰሙ ጊዜ ፡ ልባቸው ቀለጠ ከእስራኤልም ልጆች የተነሳ ነፍስ ከዚያ ወዲያ አልቀረላቸውም ።

በዚያን ጊዜም እግዚአብሔር ኢያሱን የባልጩት መቁረጫ ሠርተህ የእስራኤልን ልጆች ሁለተኛ ጊዜ ግረዛቸው አለው ። ኢያሱም የባልጩት መቁረጫ ሠርቶ የግርዛት ኮረብታ በተባለ ስፍራ የእስራኤልን ልጆች ገረዘ ። ኢያሱ የገረዘበትም ምክንያት ይህ ነው ። ከግብፅ የወጡት ሕዝብ ወንዶች ሰልፈኞች ሁሉ ከግብፅ ከወጡ በኋላ በመንገድ ላይ በምድረ በዳ ሞቱ ። የወጡት ሕዝብ ሁሉ ተገርዘው ነበር ፡ ነገር ግን ከግብፅ በወጡበት መንገድ በምድረ በዳ የተወለዱት ሕዝብ ሁሉ አልተገረዙም ነበር ። እግዚአብሔርም ወተትና ማር የምቃፈሰውን ምድር ለአኛ ይሰጠን ዘንድ ለአባቶቻቸው የማለላቸውን ምድር እንዳያሳያቸው የማለላቸው ከግብፅ የወጡ የእግዚአብሔርንም ቃል ያልሰሙ እነዚያ ሰልፈኞች ሁሉ እስኪጠፉ ድረስ የእስራኤል ልጆች አርባ ዓመት በምድረ በዳ ይሄዱ ነበር ። ልጆቻቸውን በእነርሱ ፋንታ አስነሣ ፡ እነዚህንም ኢያሱ ገረዛቸው ፡ በመንገድ ሳሉ ስላልገረዙአቸው ሸለፈ ታሞች ነበሩና ። ሕዝቡም ሁሉ ፈጽመው በተገረዙ ጊዜ እስኪድኑ ድረስ በሰፈር ውስጥ በየስፍራቸው ተቀመጡ ። እግዚአብሔርም ኢያሱን ዛሬ የግብፅን ነውር ከእናንተ አንከባልያለሁ አለው ፤ ስለዚህ የዚያ ስፍራ ስም እስከ ዛሬ ድረስ ጌልገላ ተብሎ ተጠራ ።

የእስራኤልም ልጆች በጌልገላ ሰፈሩ ከወሩም በአሥራ አራተኛው ቀን በመሸ ጊዜ በኢያሪኮ ሜዳ ፋሲካ አደረጉ ።»

ኢያሱ ፭ ፡ ፩ - ፫ ።

መጽሐፈ ኢያሱ ምዕራፍ ፭ የመክፈቻ ቁጥሮቹን ብትመለከት በእስራኤል ልጆች ታሪክ አንድ አስገራሚ ነገር እንደተፈጠረ ታገኛለህ ። ከምድረ በዳ ወደ አገሪቱ ተሻገሩ ። የጠላቶቻቸውም ልብ ቀለጠ ፤ መንቀጥቀጥም ያዛቸው ። በእግዚአብሔር ሕዝብ መካከል ከተፈጥሮ በላይ የሆነ ኃይል በወቁ ጊዜ የጠላትን ሰፈር ድንጋጤ ያዘው ።

ከነገረ ሳልዛነፍ የምፈልገውን ልንገራችሁ ፡ ዛሬ የክርስቶስን ቤተ ክርስቲያን የንደላት ሌላ ነገር ሳይሆን እውነተኛና ከተፈጥሮ በላይ የሆነ ኃይል በውስጥዎ

ለመኖሩ ማስረጃ ወይም መግለጫ ማጣትዋ ነው። የእግዚአብሔር ሕዝብ ማለት እስራኤላውያን፣ ሕያው እግዚአብሔር ከእነርሱ ጋር ለመኖሩ የማያሳስት መግለጫና ማስረጃ ነበራቸው። ይኸውም ከምድረ በዳ ወደ ምድረ በረከት በተአምራት አገባቸው። ጠላቶቻቸውንም ፍርሃት ያዛቸው።

ይህ የተመቸ የአደጋ መጣያ ጊዜ ነበረ። በእውነቱ በሙሉ ኃይልና መሣሪያ የሚያጠቁበት ጊዜ ነው። ግን እንዲህ አይደለም፣ እግዚአብሔር ከቶ አይቸኩልም። ከእኛ ችኩላ የእግዚአብሔር መዘግየት ይሻላል። ለእግዚአብሔር አንድ ነገር ለማድረግ ሁልጊዜ እንጣደፋለን፤ ነገር ግን እግዚአብሔር አንዳች ነገር ለእርሱ ከማድረጋችን በፊት እኛ ራሳችን ለእርሱ አንድ ነገር እንድንሆንለት እንደሚፈልግብን እንረዳለን። ለወደፊቱ ጦርነታቸው መንገዳቸውን የሚያቃኑላቸውን ብዙ ነገሮች በጌልገላ በሚቆዩበት ጊዜ እግዚአብሔር ሕዝቡን ሊያስተምር ይፈልጋል።

በጌልገላ ከሚግሩአቸው ስድስት ትምህርቶች ሁለቱን ባለፈው ምዕራፍ ገልጼው አለሁ። ይኸውም ጌልገላ የመታሰቢያና የትንሣኤ ስፍራ መሆኑን አየን። አሁንም በዚህ ምዕራፍ አራቱን ልጩርስ ስለማልችል ሁለቱን እዚሁ እንማርና የቀሩትን ሁለት ትምህርቶች ለሚቀጥለው ምዕራፍ እንተዋቸዋለን። ትዕግሥት አትጣ። እግዚአብሔር በጌልገላ ሊያስተምረን የሚፈልገውን ትምህርት ሳንቀበል ኢያሪኮን ለማጥቃት አትቸኩል።

እኔ እንደማምነው የወደፊት የክርስቶስ ቤተ ክርስቲያን ሥራ፣ ጠባይና ምስክርነት ዋጋ የሚያገኘው በከፊል ሳይሆን በሙሉ፣ መንፈስ ቅዱስ የቃሉን ትምህርት በልባችን ጽላት በማይፋቅ ፊደልና ቀለም ቢጽፍልን ነው። ሥራዬ ማወጅ ብቻ ነው። ነገር ግን ልብህንና ሕሊናህን ማርከ ይህን እውነት ገልጸልህ፣ በሕይወትህም ውስጥ ከተፈጥሮ በላይ የሆነ ኃይል እንዲሰጥህ የምታምነው በእግዚአብሔር መንፈስ ብቻ ነው።

ጌልገላ የመታሰቢያና የትንሣኤ ስፍራ ነው ማለት ሕዝቡ ወደ ዮርዳኖስ ወርደው ወደ ትንሣኤ ምድር የወጡበት ስፍራ፣ የእግዚአብሔር ሕዝብ በሙሉ ከበረሃ ወደ ምድረ ከነዓን የገቡበት ስፍራ መሆኑን አየን። በምድረ ከነዓንና በምድረ በዳው መካከል ዮርዳኖስ አለ። አሁን ሁላቸውም በምድረ ተስፋ ናቸው።

በሐዲስ ኪዳን አተረጓጎም፣ ጌልገላ የተባለው ቃል የሚያመለክተው፣ የክርስቶስ ቤተ ክርስቲያን በሞላዋ በቀራንዮና በሞት አድርጋ ወደ ምድረ ትንሣኤ መወሰድዋንና እያንዳንዱም የእግዚአብሔር ልጅ ምንም ያህል ደካማ ቢሆን በጌታችን በኢየሱስ በኩል በከብርና በአለቅነት ስፍራ መሆኑን ነው። በዓለምና በክርስቲያን መካከል የክርስቶስ መስቀል ተተክሎአል። ከክርስቲያንና ከኃጢአት መካከል ቀራንዮ ቆሞአል፤ ስለዚህ በደሙ ተዋጅቶ ወደ ምድረ በረከት የተወሰደ ማንኛውም የእግዚአብሔር ልጅ ወደ ምድረ በዳ ለመመለስ ቢፈልግ (እንደሚያደርግም እርግጥ ነው) መስቀሉን ከእግሩ በታች ረገጦ የቃል ኪዳንንም ደም ጥቅመ ቢስና እንደ ርኩስ ነገር ይቆጥረዋል።

አሁን ስለ ጌልገላ ሌሎች ሁለት አስገራሚ ትምህርቶችን እንድታውቅ እፈልጋለሁ። እነዚህ በጣም ልብን መርማሪና የተከበሩ ናቸው። በመጀመሪያ ይህ ነው፡ ጌልገላ «የማስወገጃ ስፍራ» ነው። በመጽሐፈ ኢያሱ ምዕራፍ አምስት መጀመሪያ ላይ በአርባ ዓመት የምድረ በዳ ጉዞ ጊዜ ቀርቶ የነበረው የግርዘት ሥርዓት እንደገና በሥራ ላይ ሲውል ታገኛለህ። እግዚአብሔርም ሕዝቡን እንዲገርዝ ኢያሱን አዘዘው። ግርዘት ምን እንደሆነ ለማስተዋል ብትፈልግ ዘፍ፡ ፲፯፡፲ — ፲፱ አንብብና ግርዘት እግዚአብሔር ከአብራም ጋር ላደረገው ኪዳን ማኅተም መሆኑን ታገኛለህ። አብራምና ዘሩ ከነዓንን እንደሚወርሱ የተሰጠውን ተስፋ የሚያረጋግጥ ማኅተም ነው።

የግርዘት ሥርዓት አገሪቱ በሥጋ ድካምና ተጋድሎ የምትወረስ ለመሆንዋ በሥጋ የሚደረግ ምስክርነት ነው። አገሪቱን የሚወርሱአት ያለ መጠራጠር በታላቁ የእግዚአብሔር ጸጋ ብቻ ለመሆኑ የሚገልጽ ምልክት ነው። ሕዝቡ የማያምን እን ቢተኛ በመሆኑ ይህ ሥርዓት ለአርባ ዓመት ታግዶ ነበር። አሁን ግን ወደ አገሪቱ ተወስዶአል። ስለዚህ ምድረ ደኅንነትን ሲረግጡ ለመጀመሪያ ጊዜ ለዚህ ለሚያምና ለሚያዋርድ ሥርዓት ራሳቸውን መስጠት አለባቸው።

አሁን ሕዝቡን ምድረ ደኅንነት ከአደረሰን በኋላ ወደ መስቀል፣ ሞትና ውርደት እንደገና የምንወስዳቸው ስለሚመስል ይህ ነገር ሳያደናግረን አይቀርም። ቢሆንም የክርስቲያንነት ኑሮ በየቀኑ ይኸው ነው። ሐዲስ ኪዳን «በእጅ ስላልተደረገች ግርዘት» ይናገራል። ጳውሎስ ወደ ቆላስይስ ሰዎች የሚጽፍበትን አነጋገር ስማ «ለአለቀነትና ለሥልጣንም ሁሉ ራስ በሆነ በእርሱ ሆናችሁ ተዋልታችኋል። የሥጋንም ሰውነት በመገፈፍ፣ በክርስቶስም መገረዝ፣ በእጅ ባልተደረገ መገረዝ በእርሱ ሆናችሁ ደግሞ ተገረዛችሁ» ቆላ. ፪፡፲፡፲፩።

በእርሱ የተሟላን እንደሆንን ማስተዋል አለብን፡ ሁላችንም በምድረ ደኅንነት ነን። የእኛ ምድረ ደኅንነት በእግዚአብሔር ጸጋ ውስጥ ያለን አንዋኑዋር ነው። የምንፈልገው ሁሉ «በኢየሱስ» ነው። መንፈሳዊ በረከት ሁሉ በክርስቶስ ኢየሱስ ባርከናልና ደካማም ሆነች ብርቱም የክርስቶስ ቤተ ክርስቲያን በጠቅላላ ከመስቀሉ በድል ወገን ተተክላለች።

ይህ ግን የትምህርቱ አንድ መልክ ቢሆንም ሌላ መልክ ደግሞ አለው። በእግዚአብሔር ጸጋና በክርስቶስ ሞት ምክንያት በድል አገር ብንተክልም እያንዳንዳችን ማድረግ የሚገባን ነገር አለ። ሁላችንም በመጠቃለል በድል ስፍራና በበረከት ምድር ብንደረግም ቅሉ እያንዳንዳችን ለየራሳችን ተነሥተን በፍጹም እምነት፣ እሺ ታና ግልጽነት ለታላቁ የነፍስ ሐኪም ቢለዋ ራሳችንን መስጠት አለብን። ይህ ነገር በጥልቅ ማለት በወል ልናደርገው የማንችል ነገር ነው። እያንዳንዱ ሰው በየራሱ ማድረግ አለበት። ወደ ታላቁ ሐኪም ቅረብና ልብህንና ፈቃድህንም ሁሉ ያለማመንታት ስጠው። ወደ ቀራንዮ ተመልከትና የክርስቶስ መስቀል በእያንዳንዱ ባሕር ይህ፣ ጠባይህና አንዋኑዋርህ ሁሉ እንዲታተም ፍቀድ።

ለዚህ ሁሉ ምክንያት ምን እንደሆነ አይገባህ ይሆናል። በሙሉ እምነት የምዋሰው የጳውሎስ አነጋገር ይህ ነው «እኔ ለእግዚአብሔር ሕያው ሆኜ እኖር ዘንድ በሕግ በኩል ለሕግ ሞቼ ነበርና» ገላ. ፪፡ ፲፱። ምን ማለቱ ነው? ይህ ነው፡ ምትኬ የሆነው ኢየሱስ ክርስቶስ ሕግን በትክክል በመፈጸሙ፣ የእግዚአብሔርንም ፍላጎት በሙሉ በማጥገቡ፣ ሕግ በኃጢአተኛ የሚፈርደውን የሞት ፍርድ ፊት ሞቶ በመክፈሉ እኔ ለሕግ የሞትሁ ነኝ። በሌላ አነጋገር ሕግ በፍርዱ በኩል በእኔ ላይ ሥልጣን የለውም ማለት ነው።

በክርስቶስ በእውነት ያመንኩት በእንግሊዝ አገር ግሬይ ቡል በምትባል ቤት ነበር። ከዚያ በፊት መጽሐፍ ቅዱስን በብዛት አላነብም ነበር። ያን ቀን አንድ ሰው መጽሐፍ ቅዱስን አሳየኝና ከሮሜ ፰፡ ፩ አስረዳኝ። «እንግዲህ በክርስቶስ ኢየሱስ ላሉት አሁን ኩነኔ የለባቸውም።»

ያ ቁጥር እንዴት ያለ ክቡር ነገር ሆነልኝ። ደግ ሰው ለመሆን ብትፍጨረጨር ቤተ ክርስቲያን በየእሁዱ ብትሄድ፣ ብትጸልይና ብትጸም መጽሐፍ ቅዱስንም ዘወትር ብታነብ አንድ ቀን የምትድንበት ጊዜ ይመጣል አይልም። እንዲህ ይላል «እንግዲህ በክርስቶስ ኢየሱስ ላሉት አሁን ኩነኔ የለባቸውም» ያችን «አሁን» የምትለውን ትንሽ ቃል በኃይል ከሥርዋ አስመርኩአትና እስከ ፊልጵስዩስ መልእክት አጋማሽ ድረስ መጽሐፍ ቅዱሴን በዚያን ቀን አበላሸሁት። መበላሸቱ ግን ዋጋ ነበረው «እኔ ግን በሕግ በኩል ለሕግ ፈጽሜ ሞትሁ» ሕግ በእኔ ላይ ፍርድ የለውም፤ የሕግ ፍላጎትና ፍርድ በኢየሱስ ክርስቶስ ሰውነት ተፈጽሞአል።

ይህ በጸጋው ስለ ተተክልንበት ስፍራና አቋማችን ትክክለኛ ነው። ነገር ግን በእያንዳንዱ ሰው ሕይወትና አንዋኑዋር መፈጸም አለበት። ዛሬ በእኔና በእግዚአብሔር መካከል ያለው ይህ ነው። እያንዳንዱ የእግዚአብሔር ልጅ እግዚአብሔር በኢየሱስ ክርስቶስ የሰጠውን አቋም በእውነት ተቀብሎ እንደሆነ የሚመረመርበት ስፍራ በኑሮው ያጋጥመዋል። ይህን ማለቱም እያንዳንዱን ኃጢአትና መተላለፍ አንድ በአንድ ወስጂ በመስቀል እንድቸነክረው አይደለም። ይህን ላደርገው ከቶ አልችልም። እስከ ሞት ድረስ ቀኑን ሁሉ በሥራ ላይ አውላለሁ፤ ይህም በይሆን ስንኳ ዐመጺን ሁሉ ሰቅዬው አልጨርስም ወይም ደግሞ ይህን ኃጢአተኛ ሥጋ ወስጂ በመስቀል እንዳንጠለጥለውና እንድቸነክረው አይደለም። ትርጉሙ እንዲህ ነው። ኢየሱስ ሁሉንም እንዳደረገልኝ ማመን ነው። እርሱ ያልከፈለለት ኃጢአት፣ ዐመልና ድካም በሕይወቴ እንደሌለ ማመን ነው። በኢየሱስ ክርስቶስ አድራጎት ኃጢአቴና ውድቀቴ ሁሉ ለዘላለም እንደተረታ ማመን ነው። ይህም እውነተኛ ነገር መሆኑን ለልቤ እንዲገልጽልኝ የእግዚአብሔር መንፈስ እንዲያድርብኝ መፍቀድ እንደሚገባኝ ማመን ነው።

ክርስቲያን ጓዴ ሆይ፤ ስለ ክርስቲያንነት አንዋኑዋርህና ጠባይህ ይህ ነገር እውነትና በኑሮህም ልትቀምስና ልታውቅ የሚገባህ ከሁሉ የበለጠ ታላቁ ቁም ነገር ነው። ስለ አንተ ድካምና ስለ ዲያብሎስ ኃይል በትክክል አበጥሮ የሚያውቅ

የእግዚአብሔር መንፈስ ብቻ ነው። ስለዚህም በዚህ ነገር በልብህ ውስጥ የሚያስፈልገውን እንደሚገባ ሊሠራ የሚችል እርሱ ብቻ ነው። የሕይወትህን መሥዋዕት በቀራንዮ መሠዊያ ሊያስር የሚችል ክርስቶስ ብቻ ነው። እርሱ ብቻ በውስጥህ ቢኖር ሥጋን እንደሞተ በሞት ስፍራ ጨቁኖ ሊይዘው ይችላል። ይህን ለማድረግም እርሱ ሁሉን ያያል፤ ሁሉን ያውቃል ሁሉንም ይችላል። ሥጋን ከምኞቱ፣ ከውሸታምነቱና ከአምሮቱ ጋር በሞት ስፍራ እንዲቆይ በሚያደርገው በመስቀሉ ነበልባል በልብህ ሊሠራ የሚችል የእግዚአብሔር መንፈስ ብቻ ነው።

ክርስቲያን ማለት ኃጢአት የማይሠራ፣ የመተላለፍም አምሮት ከአንዋኑዋሩ የተፋቀ ነው የሚል ሰው ቢኖር ከእርሱ ጋር አልስማማም፤ ደግሞም እንዲህ ያልትምህርት በእግዚአብሔር ቃል ውስጥ አለ ብዬ አላምንም። ይህ አይደለም፤ ኃጢአት የመሥራት አምሮት ፍላጎትና በቀላሉም መበደል አብርን ይኖራል። በኃጢአት ሥጋ እንኖራለን። እስክንሞት ድረስም ከእርሱ ጋር ነን። ነገር ግን በውስጣችን ከዚህ የሚበረታ ኃይል አለ። እርሱም የሥጋን ኃይል የሚያሸንፍ የክርስቶስ መንፈስ ራሱ ነው። ስለዚህ እግዚአብሔር እኔን ልጁን ደግሞም ከእኛ እያንዳንዱ ለየግሉ ወደ ነገሥታት ንጉሥ አዳራሽ ገብቶ ለማጥራት ለሚቀነጥብበት የማጥፊያ ሰይፍ ሰውነቱን በግልጽ እንዲሰጥ ይጠይቃል። ጌታችን ኢየሱስ እንዲህ ብሎአል «ፍሬ የሚያፈራውንም ሁሉ አብዝቶ እንዲያፈራ ያጠራዋል» ዮሐ. ፲፭፡፪።

እግዚአብሔር ለክርስቲያን አገልግሎትህ በረከት አልሰጠህምን? እግዚአብሔር ንስሐ የሚገቡና የሚድኑ ሰዎች አልሰጠህምን? ለልጆች ወይም ለአዋቂዎች የሰንበት ትምህርት ታስተምራለህ፤ የመጽሐፍ ቅዱስን ትምህርት ታስረዳለህ፤ ስለ ክርስቶስ በየቀኑ ትመሰክራለህ ወይም ለመመስከር ትሞክራለህ፤ ዳሩ ግን አንዳች ነገር ሲፈጸም አታይም። ስለዚህ ነገር በበኩልህ ምን ታስባለህ? ምናልባትም «እግዚአብሔር ሁሉን ቻይ ነውና ውጤቱን እንዲያሳምር ለእርሱ እተዋለሁ» ትላለህ። የእግዚአብሔርን ከሃሊነት ሁሉን ቻይነትና ሥልጣን ለራስህ የኃጢአተኝነት አንዋኑዋር ማመከኛ ታደርጋለህን?

የአንዲት ቤተ ክርስቲያን አንድነት ሲባል በውስጥዋ የሚገኙ ጥቂቶች አገልጋዮችና የሥራ ጓደኞቻቸው ሆኖ ሥራውንም የሚሠሩ እነርሱ ብቻ ናቸውን? ሌሎች ምዕመናን ተመልካቾች ናቸው የሚል እምነት ተፈጥሮብህ ይሆን? የክርስቲያን ኃላፊነት ይኸው እንደሆነ ትገምታለህን? እግዚአብሔር በልጁ በኢየሱስ ክርስቶስ ደም የዋጀህ በአንተ በኩል ደግሞ ወደ ሌሎች እንዲደርስ መሆኑን አላስተዋልክምን?

- አምላክ እጅ የለውም ያንተ የእርሱ ናቸው።
- ዛሬ ሥራውን ሁሉ የሚሠራባቸው።
- እግዜር እግር የለውም ያንተ የእርሱ ናቸው።
- ሰውን በመንገዱ የሚመራቸው።

ምናልባት አሁን ይህን የምታነብ ሆይ፤ ለብዙ ዓመታት ክርስቲያን ሆነህ ሳለህ ከአንድ ሌጣ ሰው ጎን ተቀምጦህ ወደ ክርስቶስ ያልመራህ ይሆናል። ይህ ነገር እውነት ከሆነ በኑሮህ ውስጥ በአንድ ስፍራ ስሕተት አለ። ምናልባት የክርስቶስ መስቀል በኑሮህ በጠባይህና በሰውነትህ ክፍሎች ሁሉ እንዳይሠራ አድርገህ ይሆናል። ከእያንዳንዱ አማኝ ጋር በደኅንነት ስፍራ ቆመሃል። በምድረ በረከት ነህ፤ ነገር ግን በአንዋኑዋርህ በምድረ በዳ ትገኛለህ። በጌልገላ ትንሽ ሰንብተህ ደህና ሥር ሰደህ እግዚአብሔርም በኢየሱስ ክርስቶስ በኩል ለሕይወትህ ላዘጋጀው ሁሉ ራስህን እስከታሰረክብ ድረስ እንድትቆይ እለምንሃለሁ።

ለጌታ ተግሣፅ መገዛትን እንቢ ብለህ ይሆን? ምናልባት ሰውነትህ በሥቃይ ደቅቆ አንተም የእግዚአብሔርን አስታማሚነት አልቀበልም በማለት ታግለህ ይሆን? በእግዚአብሔር ፈቃድ ላይ አምፀህ ከአንተ በቀር ሌላ ሰው ስለ እርሱ አንዳች ነገር የማያውቅ የልብ ችግርና ሥቃይ ትሸክም ይሆናል። የቅርብ ጓደኛህና ወዳጅህ ስለ እርሱ የማያውቁት ያ የልብህ ችግር በእግዚአብሔር ዓይን ፊት የአመፅ ምልክት መሆኑን አምላክ የሚፈርደው ይሆን?

ምናልባት ይህ የልብህ መራራ ስሜት እግዚአብሔር ወደ ባዕድ አገር የወንጌል መልእክተኛ ሆነህ እንድትሄድ ጠራህ፤ አንተ ግን ይህንን ማድረግ በጣም ከምትወዳቸው ቤተ ሰብ መለየትን የሚጠይቅ መሆኑን ስለተገነዘብክ ችላ አልክ ወይ? በየሳ ምንቱ በእግዚአብሔር ፊት ትቆማለህ፤ ከሕዝቡም ትገናኛለህ፤ እግዚአብሔርም ተናገረህና ለአንተ ያዘጋጀውን ዓላማ ገለጸልህ። ሰይፋንም መገዘ ወደ ልብህ ሊጠልቅና ከዐመፅ ሁሉ ሊያጠራህ ፈለገ፤ አንተ ግን «የለም አይሆንም፤ አልችልም» አልክ ይህ ነው?

ክርስቲያን ጓዴ፤ ከሰይፋ አትፍራ፤ ሰይፋ ያለው የነፍስህ ወዳጅ በሆነው በኢየሱስ ክርስቶስ እጅ ነው። ሊያድንህ የሞተው ሊጎዳህ የሚቃጣ አይደለም። ምንም ያህል ቢጎዳህም እንኳ ጌልገላ ለአንተ የእግዚአብሔር ፈቃድ ያልሆነውንና መንፈስ ቅዱስ የገለጠልህን ኃጢአት ሁሉ የምታስወግድበት የምትተውበትና የምትከድበት «የማስወገጃ ስፍራ» ይሁንልህ። የቤተ ክርስቲያን ትምህርት ማስረዳት ብቻ ሳይሆን የክርስቲያንነት አንዋኑዋር የሆነው የኑሮ አቋም ይህ ነው። እውነትን ማስተዋል ብቻ አይበቃም፤ ነገር ግን በጌታህ ፊት ውስጥ በሃይማኖት እያየህ የቀራንዮን ምሥጢር ለነፍስህ እንዲገልጥ መጠየቅ ነው። ይህም የሚያገኛልብህ ቢመስልህ አትጩ ነቅ፤ ታዲያ ይህን ማስወገጃ ልትገናኝ ትፈቅዳለህ?

የነገሩን ሌላ መልክ ደግሞ በዚሁ ምዕራፍ ስለምገልጽልህ ደስ ይለኛል። ስለ እርሱም ማሰቡ ብቻ ነፍሴን በደስታ ይመስጣታል። ኢየሱስ ፩፡፲ ሕዝቡ በጌልገላ ሰፈሩ ብሎ አያቆምም። ነገር ግን «ከወሩም በአሥራ አራተኛው ቀን በመሸ ጊዜ በኢያሪክ ሜዳ ፋሲካ አደረጉ» ይላል። ደግሞም ጌልገላ «የማደሻ ስፍራ» ነው።

ከዚያ በፊት ፋሲካ ሁለት ጊዜ ብቻ ተከበረ፤ አንዱ እስራኤላውያን ከግብፅ የወጡ ቀን ሲሆን ሁለተኛው በሲና ተራራ ነው። ከዚያ በኋላ እስከ አሁን ጊዜ

ድረስ ፋሲካ አልነበረም ። ይህ የስግደት ፣ የመታሰቢያና የአንድነት በዓል ጨርሶ ተቋረጠ ። የተቋረጠውም በሕዝቡ ፍላጎትና ምርጫ ሳይሆን በእግዚአብሔር ትእዛዝ ነበር ። ማንም ያልተገረዘ ሰው ከፋሲካው በዓል እንዳይካፈል አዘክል ። ዘጸ. ፲፪ ፣ ፵፰ ። በፋሲካው ሌሊት የተደረገላቸውን አርነት በማስታወስ እግዚአብሔር ባስገኘላቸው ድል እንዲደሰቱ አልተፈቀደላቸውም ። ለዚህ የነበራቸውን መብት አቃለሉ ፣ ክብሩንም በእንቢተኝነትና በአለማመን በመኖር ለወጡት ። ስለዚህ ፋሲካ አልነበረላቸውም ።

ከልቤ ምኞት ፣ ናፍቆትና አምሮት ልነግርህ የምወደው ይህ ነው ። በአንዋኑ ዋርህ ለእግዚአብሔር አለመታዘዝ እስካለ ድረስ ፣ በጌታ ልትደሰት ፣ በልብህ በዓል ልታደርግና ለእግዚአብሔርም እውነተኛ የልብ ስግደት ሊኖርህ አትችልም ። አንድ አንድ ጊዜ እሁድ በቤተ ክርስቲያን የምታደርገው ስግደት ስሜት ባይሰጥህና ጥቅመ ቢስ ቢመስልህ ፣ ከመጽሐፍ ቅዱስም ጥቅም የማታገኝ ብትሆን ይህ ሁሉ ለተዘጋጀ ልህ በረከት ያለህን መብት በማቃለልህ እንደሆነ ልብህን ጠይቅ ። በእንቢተኝነትና ባለመታዘዝ በመኖር ለሚደሰቱ ሰዎች እግዚአብሔር በረከቱን ደስታውንና አንድነቱን አይሰጥም ። ስለ አንዳንድ ቤተ ክርስቲያን «ስፍራው ጨርሶ ሞቶአል» ሲባል ብዙ ጊዜ እሰማለሁ ። ይህም የሆነው በዚያ የሚሰበሰቡት ምዕመናን በፍጹም ለእግዚአብሔር ቃል የማይታዘዙ ሳይሆን አይቀርም ።

የግርዛት ሥርዓት ሲታደስ ያን ጊዜውኑ ፋሲካን አከበሩ ፈነጠዙም ። በታዘዙ ባት ወቅት ሰማይ ተከፈተላቸውና ከእግዚአብሔር ጋር ባላቸው አንድነት በዓል አደረጉ ፣ ተደሰቱም ። ፈቃደኞች ሆነው ለሞት ሕግ ማለት ለግርዛት በተገረዙበት ወቅት ያን ጊዜ እግዚአብሔርም እውነተኛነቱን ገለጠ ።

ልቤ ከሳምንት ወደ ሳምንት ከእግዚአብሔር ጋር እልከኛ ወደ ሆነውና ራሱን ፈጽሞ ለክርስቶስ ወዶ ላስረክበ ሰው ነው ። ወዳጄ ሆይ ፣ ጌታ ሊባርክህ አጠገብህ ነው ። አንተ ብትፈቅድ ስለራሱና ስለራስህ እውነቱን ሊገልጥልህ አጠገብህ ቆሞ አል ። ለግርዛት ሥርዓት በታዘዙበት ወቅት ፋሲካ አደረጉ ።

እርግጥ ነው የፋሲካው በግ ደም አንድ ጊዜ ፈሰሶ ሕዝቡም አንድ ጊዜ ከግ ብዕ ባርነት ነፃ ወጡ ፣ ዳሩ ግን ለዚያ ቀን ማስታወሻ በየዓመቱ በዓሉን ያከብራሉ ፣ ሐሴትና ደስታም ያደርጋሉ ።

ከብዙ መቶ ዓመታት በኋላ የፋሲካችን በግ ጌታችን ኢየሱስ ክርስቶስ ጥቂት ደቀ መዛሙርትን በዙሪያው ሰብስቦ በሰገነት ላይ እንጀራ ቆርሶ ባርኮ በሰጣቸውና ለመሞቱ መታሰቢያ እንዲያደርጉ ባዘዛቸው ጊዜ አርጌው የፋሲካ ኪዳንና በዓል ከእርሱ ለሚበልጠው ለሐዲስ ኪዳን ስፍራ ለቀቀ ።

ሃይማኖት ወደ ማየት ተለውጦ ሕዝቡ ሁሉ በበጉ ሠርግ የእራት ገበታ ዙሪያ በሚሰበሰቡበት ያ ታላቅ ቀን ይህ ሐዲሱም ይቀራል ። የእግዚአብሔርን ፈቃድ ለማድረግ ስንታገል ለደረሰብን የሞላው ዕድሜ ሥቃይ ፣ ጣርና ውጊያ ፣ በሰማይ የአምስት

ደቂቃ ጊዜ ይከሰዋል። ነገር ግን እስከዚያ ቀን ድረስ በጌታችን በኢየሱስ ክርስቶስ በዓል እያደረግን ሐሴትና ደስታ እንድናገኝ የእግዚአብሔር ፈቃድ ነው።

በየቀኑ የሰማይን እንጀራ ካልበላህ የሰማይን ሥራ ልትሠራ አትችልም። በልብህ ሥር በኢየሱስ የምትደሰት ካልሆንክ በከንፈርህ ስለ ኢየሱስ ልትመሰክር አትችልም። ሕያው የሆነ ክርስቶስን ለማወጅ ራሱ በውስጥህ በመኖሩ መደሰት የሚቀድም ዓይነተኛ ተግባር ነው። ራስህ ዘጠኝ አሥረኛ በመንፈስ የሞትህ ስትሆን እንዴት አድርገህ ሌላውን ነፍስ ወደ ሕይወት ልታመጣ ትችላለህ? ከቶ ፈጽሞ የማይቻል ነገር ነው። በከንፈርህ መጽሐፍ ቅዱስን አሳምረህ እንደምታስተምር አውቃለሁ ስለ እርሱም ለንደኛህ ትነግራለህ ትጠቅስለታለህ በመከራከርም ልታሸንፈው ትሞክራለህ፤ የእግረና አስደሳች በሆነ በወንጌላዊ አነጋገር ትናገራለህ፤ ነገር ግን ዓመት አልፎ ዓመት ሲተካ ምንም ውጤት ያለስገኘህ ሆኖ ታገኘዋለህ።

ምክንያቱን ታውቀዋለህን? ትንሽ አረፍ ብለህ በልብህ ሥር በክርስቶስ እንዳትደሰት ሁልጊዜ ችኩል ነህ፤ ትጣደፋለህም። ለሌሎች የምትነግረው ሳይሆን ራስህ እውነትን ለማወቅ ምን ያህል እንደምትመኝ ብትገምት ባለፈው ሳምንት ከእግዚአብሔር ጋር ሆነህ ለብቻህ ምን ያህል ጊዜ አሳለፍህን? መጽሐፍ ቅዱስን በፊትህ ዘርግ ተህ ለብቻህ በእልፍኝህ ውስጥ ሆነህ እግዚአብሔር እንዲናገር የጠበቅኸው ምን ያህል ጊዜ ነው? በዚያ ስፍራ ድካምህ ኃይሉን ይመጥጣል፤ ጥድፈያህ ችኩልነትህ፤ መቃተትና ብስጭትህ በእርሱ ኃይልና ሰላም ጸጥ ይደረጋል። አለመታገስህም የእግዚአብሔርን ጸጋና የጌታ ኢየሱስ ክርስቶስን ትዕግሥት ይቀበላል። ይህ ደርሶብሃልን? ይህን መዝሙር ስማ።

የሰላም ጤዛን አውርድልን
ጸጥ እስኪል መከራችን።
ትግልና ጣርን አንሣ ከነፍሳችን
ይተርክ የተመራው ሕይወታችን
ቁንጅናና ታላቅነት ሰላምህን።
ተናገር በምኞታችን ሙቀት
መዓዛ ጸጥታና በራድነት
ሥጋ ይርጋ፤ ይደንቁር ስሜት
ተናገር በምድር መናወጥ በነፋስ በእሳት
ለብ ያልክ ድምፅ የተሰጠህ ለደኅንነት።

እኛ ግን ይህን እንዲያደርግ የአምስት ደቂቃ ጊዜ እንኳ አልሰጠነውም።

ጌልገላ የመተውና የማደሻ ስፍራ ነበር። አሁንም ለአንተ የማስወገጃና የማደሻ ስፍራ ሊሆን ይችላል። ወንዙን ተሻግረው በጌልገላ ሰፈሩ፤ ወንዙን በተሻገሩ በአራተኛው ቀን ማለት በመጀመሪያው ወር በአሥራ አራተኛው ቀን በመሸ ጊዜ ፋሲካን አከበሩ። እንዴት ፈጥነው ታዘዙ። በኢያሪክ ሚዳ በዓል አደረጉ፤ ፈነጠዙም። ልክ በዲያብሎስ ዓይን ሥር የእግዚአብሔርን በረከት ልናገኝ የምንችለው እንደዚህ

ባለ ስፍራ ነው። ሰይጣንንም ድል የምናደርገው በዚያ ስፍራ ነው። በጥርሱ ተንኮል ሥር ሳለን የሰማዩን አባታችንን ድል እናገኛለን።

በክርስቲያን ሕይወት ውስጥ በገዳምና በደብር እየኖሩ የእግዚአብሔርን በረከት ለመቀበልና ከእርሱ ለመገናኘት ተስፋ ማድረግ ይገባል የሚል ነገር መሠረት የለውም። አስቀድሜ እንደተናገርኩ ከእግዚአብሔር ጋር ለብቻችን የምንሆንበት ጊዜ መኖር አለበት። ነገር ግን «በጠላቶቼ ፊት ማዕድ ታሰናዳልኛለሁ» የሚባለውን አነጋገር እውነተኛነትና ቡሩክነት ተረድቼአለሁ። በዲያብሎስ ዓይን ሥር በምታደርገው ውጊያ በጌታ በኢየሱስ በዓል አድርግና ኢየሱስ አሸናፊ መሆኑን ግለጽለት፤ ጌልገላ ይህ ነው።

መጥፎ ልማድና ጠባይ መተውና ማስወገድ ፈቃድህ ከሆነ የማደሻ ስፍራ አለልህ። ኢየሱስ አሁን ወደ ልብህ ሊቀርብ ይጠብቃል። ነገር ግን በልብህ ዙፋን እንዲት አነስተኛና የማትረባ ጣዖት ስለምታስቀምጥ ለኃይሉና በውስጥህ ለመኖሩ ያለህን መብት ታቃልላለህ። አሁንም ፍጹምን ማስወገጃ ማለት የሥጋን ምኞትና አምሮት መካድን የገበሬውም ቢለዋ የበሰበሰውንና የደረቀውን የጠመመውንና የተበላሸውን የአሮጌ ኑሮን ቅርስ እንዲቆርጥና እንዲያጠራህ ትፈቅዳለህን?

ታማኞች ግልጽ መሆን ከፈለግንና ከታዘዝን ወዲያውኑ ፋሲካን እናከብራለን። «የሚቃጠለውም መሥዋዕት ማድረግ በተጀመረ ጊዜ የእግዚአብሔር መዝሙር ደግሞ ተጀመረ፤ መለከቱም ተነፋ፤ የእስራኤልም ንጉሥ የዳዊት ዜማ ዕቃ ተመታ» ዜና መዋዕል ካልዕ ጽ፧፤ ጽ፧። የእግዚአብሔር ልጅ በእውነት ወደ አምላኩ መጥቶ የክርስቶስ መስቀል በጠባዩ በዐመሉና በሰውነቱ አካል ክፍሎች ሁሉ እንዲሠራ ከፈለገ ምንም ጥቅመ ቢስ ቢመስለውም ያን ጊዜ ሰማይ ተከፍቶ የጌታችን ሰላምና ደስታ ነፍሱን የበረከት ሁሉ ወንዝ ምንጭ ያደርገዋል፤ ከማስተዋልም ሁሉ የበለጠ ሰላም ልቡን ይሞላል። ይኸውም ጠላቶቹ ባሉበት ስፍራ እነርሱ እያዩ በዓይናቸው ፊት ይደረጋል።

የመገናዘብ ዋጋ ።

ኢያሱ ፭ ፡ ፲፪ ።

«የአስራኤልም ልጆች በጌልገላ ሰፈሩ ፡ ከወሩም በአሥራ አራተኛው ቀን በመሸ ጊዜ በኢያሪኮ ሜዳ ፋሲካ አደረጉ ። ከፋሲካውም በኋላ በነጋው የምድሪቱን ፍሬ የቂጣ እንጎቻ ቆሎም በዚያው ቀን በሉ ። በነጋውም ከምድሪቱ ፍሬ ከበሉ በኋላ መናው ቀረ ። ከዚያም በኋላ ለአስራኤል ልጆች መና አልመጣላቸውም ። ነገር ግን በዚያው ዓመት የከነዓንን ምድር ፍሬ በሉ ።

እንዲህም ሆነ ፡ ኢያሱ በኢያሪኮ አጠገብ ሳለ ዓይኑን አንሥቶ ተመለከተ ፤ እነሆም የተመዘዘ ሰይፍ በእጁ የያዘ ሰው በፊቱ ቆሞ ነበር ። ኢያሱም ወደ እርሱ ቀርቦ ከእኛ ወገን ወይስ ከጠላቶቻችን ወገን ነህን ? አለው ። እርሱም አይደለሁም ፤ እኔ የእግዚአብሔር ሠራዊት አለቃ ሆኜ አሁን መጥቼአለሁ አለ ። ኢያሱም ወደ ምድር በግምባሩ ተደፍቶ ሰገደና ጌታዬ ለባሪያው የሚነግረው ምንድር ነው ? አለው ። የእግዚአብሔርም ሠራዊት አለቃ ኢያሱን አንተ የቆምህበት ስፍራ የተቀደሰ ነውና ሚግህን ከእግርህ አውልቅ አለው ። ኢያሱም እንዲሁ አደረገ ።» ኢያሱ ፭ ፡ ፲ — ፲፪ ።

የሚገጥሙንን መንፈሳዊ ውጊያዎች ለመጋጠም ስንዘጋጅ ባለፉት ሁለት ምዕራፎች ከአስራኤል ልጆች ጋር በዮርዳኖስ ዳርቻ ነበርን ።

ከዚህ በፊት እንደተናገርኩት ጌልገላ ለሁሉም ነገር የመክፈቻ ቁልፍ ስፍራ ሆኖላቸዋል ። እንደማምነው ለእኛም የልብ ምርምር ስፍራ ሳይሆን አልቀረም ። ለመማር ቀላል ያልሆኑ ትምህርቶችን እዚያ ተምረናል ። ነገር ግን ከኢንጠቀስጤ ቀራንዮ መቅደም እንደነበረበት አስተውለናል ። የሕይወት ውኃ ወንዝ ደግሞ ከእግዚአብሔር ዙፋን ፊት ወደ አማኞች ልብ ከመፍሰሱ በፊት እኛ ምዕመናን ሕዝቡ ለራሳችን በፍጹም የሞትንና ለእግዚአብሔር ፈቃድ የተሰጠን መሆን አለብን ።

ጥቂቶቻችሁ እንዲህ ሳትሉ አልቀራችሁም ፤ ይህ ሁሉ አስፈላጊ ነውን ? እንዲህ ያለ ታላቅ መሥዋዕትነት ይፈለግብኛልን ? ሥጋዬን ልጨቁንና ስለ እግዚአብሔር ብዬም የሚደርስብኝን ሁሉ እታገላለሁ ። ታዲያ ይህን ያህል ረጅም ጉዳና መንዝ ይኖርብኛልን ? በእውነቱ በብዙው መጨነቅ ፤ መጠበብና መቃተት የሌለበት የክርስቲያንነት አንዋኑዋር መኖር አልችልምን ?»

እርግጥ ነው ፤ ለዚህ ጥያቄ መልሱ «አዎን» ነው ። «አዎን ፤ እርግጥ ነው ይቻላል» ሰዎች ዛሬ በሁለተኛ ማዕረግ በረከት በቃን ብለው የሚኖሩ መሆናቸው የማይካድ ነገር ነው ። ስለዚህ ነው ፤ ዛሬ በአስጊው ሰዓት የእግዚአብሔር ቤተ ክርስቲያን ከሰማያዊ ምንጮችና ከሰማያዊ ሥልጣን ጋር ጎን ለጎን ልትራመድ ያልቻለችው ።

በእግዚአብሔር መንፈስ የተሞላ ሰው ብቻ ለእግዚአብሔር የሚቃጠልና በአዲስ ኪዳን ትምህርት መሠረት የተቀደሰ አንዋኑዋር የሚኖር ሰው ብቻ የዛሬይቱን ዘመን ቤተ ክርስቲያን ሁኔታና ጥሬ ሊገጥም ይችላል። መቶ በመቶ ለከሚኒዝም የታመኑ በብዙ ሚሊዮኖች የሚቆጠሩ ሰዎች መቶ በመቶ ለክርስቶስ በታመኑ በጥቂቶች ክርስቲያኖች ብቻ ሊገቱና ሊሸነፉ እንደሚቻል በሙሉ ልቤ አምናለሁ።

ታዲያ የት አሉ? ብዙውን ጊዜ የሚያሳዝነው የሃይማኖትን ትምህርት ያላቸውና ለማናቸውም ነገር መልሱን ከመጽሐፍ ቅዱስ አለን ብለው ከሚመኩ አብዛኞቹ ለጌታችን ያልተሰጡ ያልተቀደሱና ለራሳቸው አንዋኑዋር የሞቱ አለመሆናቸው ነው። መጽሐፍ ቅዱስን መርምረው ያወቁና ዛሬም እግዚአብሔር በዓለም የሚሠራውን ሁሉ እናስተውላለን የሚሉ፤ ጊዜ አጭር መሆኑን ጌታችንም በቅርብ ጊዜ የሚመጣ ስለሆነ ከዚህ በኋላ ጊዜው እንደሚያልፍ የሚያውቁ ሰዎች ብዙውን ጊዜ የቤተ ክርስቲያንን ማሟሞቂያዎችና ማንቀሳቀሻዎችን እንዲሠሩ ይጥራሉ። የክርስቲያን ቤተ ክርስቲያናትን ልዩነትና አለመስማማት ለማስወገድ ሊሞክሩ ይታያሉ። ማንቀሳቀሻ ሞቶሮቻቸውም የእግዚአብሔርን የመንፈስ ቅባት ያጡ ስለሆኑ ዝገዋል። በሃይማኖት ትምህርትና በአእምሮ ትክክለኞችና እውነተኞች የሆኑ ሰዎች በልባቸውና በአንዋኑዋራቸው ስሕተተኞችና ሐሰተኞች ሆነው መገናኛቸው የሚያሳዝን ታላቅ መቅሠፍት ነው። ምነው የጊዜያችንን ሁኔታ ደደብነትና ደንዳናነት በየንጉሱ ሳያልፍ ለጌታችን ለኢየሱስ ክርስቶስ መቶ በመቶ ለመስጠት ምኞቱ ልባችንን እንደገና በማረክ?

ከጠላት ጋር ውጊያ ሳንጀምር በጌልገላ የምንማራቸው ሁለት ትምህርቶች ቀርተውልናል። እስከ አሁን ድረስ ጌልገላ የመታሰቢያ፣ የትንሣኤ የማስወገጃና የማደሻ ስፍራ እንደሆነ ተምረናል። እዚያም ከእግዚአብሔር ጋር የነበረንና ባለመጠን ቀቃችን የተወሰደብን አንድነት እንደገና ታደሰ። በመጽሐፈ ኢያሱ ካሉት ቁጥሮች ደግሞ አሁን በእነዚህ ቁጥሮች ጌልገላ «የመገናከቢያና የገለጻ» ስፍራ መሆኑን ላሳያችሁ እፈልጋለሁ። «በነጋውም ከምድሪቱ ፍሬ ከበሉ በኋላ መናው ቀረ። ከዚያም በኋላ ለእስራኤል ልጆች መና አልመጣላቸውም፤ ነገር ግን በዚያው ዓመት የከነዓንን ምድር ፍሬ በሉ።» ኢያሱ ፩፣ ፲፪።

የእግዚአብሔር ቃል በሆነው በዚህ ክፍል ሦስት ተከታታይ ቀኖች እንደተጠቀሱ አስተውል። በአሥራ አራተኛው ቀን ፋሲካን አከበሩ፤ በነጋውም ከምድሪቱ ፍሬ በሉ። ከዚያ ቀጥሎ ባለው ቀን መናው ቀረ። ለታዛዦች ልጆች እግዚአብሔር እንዴት በቶሎ እንደሚመልስላቸው ተመልከት፤ የእግዚአብሔር ሕዝብ ከእርሱ ሲታረቁ የሰማይ ኃይሎች እንዴት በፍጥነት ይሠራሉ! የምድሪቱን ፍሬ ብቻ በበሉ ባት ልክ በዚያች ቀን ከብዙ መቶ ዓመታት በኋላ ኢየሱስ ክርስቶስ ጌታችን ከመቃብር ተነሣ። የምናገኘው ሁሉ የሚመነጨው ከሙታን ከተነሣው ከአሸናፊው ጌታችን መሆኑን ይህ በሥሶል መልክ አያስረዳምን?

አንድ ክርስቲያን፣ ክርስቶስ በውስጡ እንዳደረ ማመን ሲጀምር፣ ድሉንም ማሰብ ከኃይሉም ምንጭ መቀዳት ሲጀምር በሙሉ አዲስ የሆነውን አገር እንደረገጠ ይሆናል። ሃይማኖቱ በክርስቶስ መስቀል የተተከለ የእግዚአብሔር ልጅ ከእግዚአብሔር ዙፋን ጋር ግንኙነት ስላለው አሁን ይኸው ሃይማኖቱ ሲያፈራ ያገኘዋል። ወደ ቀራንዮ መስቀል ብቻ ሳይሆን በሰማይ ዙፋን ወደ ተቀመጠው ወደ ክርስቶስ መመልከት በክርስቲያን ሕይወት ውስጥ አዲስ የኑሮ ጣዕምና የልብ ተመስጦ አይደለምን? በየቀኑና በየደቂቃው ፍጹም የሆነ የተሟላ የሰማይ ኃይል ከእርሱ እያገኘን የሞተልን ክርስቶስ እርሱ ራሱ ሕይወታችንን መሆኑን እንገነዘባለን። የፍላጎታችን አምሮታችንና ምኞታችን ሁሉ ምንጭ በእርሱ ነው። እርሱም ከሙታን የተነሣና «የሙታን ሁሉ በኩር» የሆነው ነው።

መና የምድረ በዳ ምግብ ነበረ፣ ለምድረ በዳ ጉዞ ምቹ ነበር። እህል እስኪያገኙ ድረስ በምድረ በዳ ለፍላጎታቸው በቂ ነበረ። እግዚአብሔር ለልጆቹ በሚሰጣቸው ስጦታዎች መካከል ማቋረጥ አይገኝም። በአካባቢያችን ሁኔታዎች ተደናግረን በመገረም እንግዲህ ምን ሊያደርግብን ያስብ ይሆን? ብለን እንድናስብ የሚያደርግበት ጊዜ አይጠፋም፤ ልባችንም በሥቃይና በኅዘን የሚሞላበት ጊዜም አለ፤ ነገር ግን ከእግዚአብሔር ዙፋን የሚሰጠን የሰማይ ብርሃን ምን ጊዜም አያቋርጥም።

ይህ ልዩነት ግን አለ፣ እግዚአብሔር ሁልጊዜ ልጆቹን በመድኃኒታችን በኢየሱስ ክርስቶስ ከተሰጠን የደኅንነት አንዋኑዋር ወደአልተገለጡና አዲስ ወደ ሆኑ ስፍራዎች ይመራናል። የተለየና ያልተለመደ ከሆነው ከበረሃ መና ለይቶን ከትንሣኤው ኃይል የሚመነጩትን የጸጋ ስጦታዎች ሊሰጠን ይፈልጋል፤ ክርስቲያኖች ግን መሻሻልና ወደ ፊት መገሥገሥ የሚቻል መሆኑን የማይገነዘቡ እንዴት ያሉ አመንቺዎች ናቸው? እግዚአብሔር እንደሚለውጠው የምንጠራጠር እንዴት ያለን አመንቺዎችና ወላዎች ነን?

በማናቸውም የኑሮ ክፍሎች እንደሚደረገው ሁሉ፣ በዕድሜ እየገፋን በሄድን ቁጥር መለወጥ ወይም መሻሻል የሚባለውን ሐሳብ እንደምንጠላና እንደምንጠራጠረውም እርግጥ መሆኑን አውቃለሁ። የዱሮዋ ቤት፣ የዱሮው አንዋኑዋር፣ የዱሮዎቹ በመሉላች፣ ጠባዮችና ጨዋታዎች፣ የዱሮዎቹ ወዳጆች ሁልጊዜም የተሻሉ ናቸው። እነርሱንም መተው አስቸጋሪ ነው። እግዚአብሔር ለልጁ በሚሰጠው ማሰልጠኛ ውስጥ አንድ የመተሳሰብ ቀን ይደርሳል። እስከዚያች ቀን ድረስ የዱሮዎቹ መንገዶች፣ ሥራዎችና አንዋኑዋሮች ለእግዚአብሔር ሥራ መንገድ ሲያዘጋጁ ኖረዋል። ከዚያ በኋላ ግን ለክርስቲያን ውጊያዎች ሥነ ሥርዓትና በቂ ትምህርት መሆናቸው ቀርቶአል። የተወደድክ ክርስቲያን ሆይ፣ ለእርሱ ከምትሠራው አገልግሎት አንተ ራስህ ለእግዚአብሔር ከሁሉ የበለጥህ ከቡር ዕንቁ መሆንህን ሁልጊዜ አስታውስ፤ እንድትፈጽመው እርሱ የሚሰጥህ ማናቸውም ሥራና መከራ ሁሉ በክርስቶስ ኢየሱስ ሙሉ ሰው ወደ መሆን ወደ ክርስቶስም ፍጹም አካል የሚያደርስህ መሆኑን ተገን

ዘብ ። ስለዚህም እግዚአብሔር ሁልጊዜ ልጆቹን ሊመራቸው ሊለውጣቸው ሊያዘጋጃቸው ለጸጋውና ለሥልጣኑም ባለጠግነት ሊያሰናዳቸው ይፈልጋል ።

ወዳጄ ሆይ ፡ እስቲ አንዋኑዋርህን መርምር ፡ በጊዜያዊ የመንፈስ ሞቅታ ፡ በመንፈሳዊ ተመስጦና በስሜታዊ ስብሰባዎች አትመክ ። እነዚህ ሁሉ የክርስቲያን አለመብሰል ምልክቶች ናቸው ፤ እነዚህ በሕፃናት መደሰቻ ስፍራ መሆን የሚገባቸው ናቸው ። ይህ ምን ማለት እንደሆነ አስተውለሃልን ? እንዲህ ነው ፡ በእግዚአብሔር መንፈስ የተመራ ሰባኪ በቤተ ክርስቲያናችሁ ወይም መንደራችሁ መጥቶ ሲሰብክ ስትሰሙ ስለ ኃጢአታችሁ ታለቅሳላችሁ ፡ ለወደፊቱም ደህና ክርስቲያኖች ለመሆን ትወስናላችሁ ። ለሁለት ወይም ሦስት ቀን መጥፎ ጨዋታ አነጋገርን ሁሉ ትጠላላችሁ ። ነገር ግን ሳምንት ሳይሞላ ወደ ዱርው ሥራችሁ ትመለሳላችሁ ። ለእግዚአብሔር ጎበዝና ብርቱ ሰው ልትሆን ትፈቅዳለህን ? ሰይጣን እየፈረጠጠ ሲሸሽ ልታይ ትመኛለህን ? እንግዲያውስ የምድሪቱን ፍሬ ብላ ፡ ኢየሱስ ክርስቶስ የተራቡትን በበጎ ነገር ይሞላቸዋል ፡ የሚጓጓውንም ነፍስ ያረካል ፤ ዛሬም ሊመራህ ፡ መንፈሳዊ ዓላማዎችን ለማየትና የክፉውን ኃይል በስሙ እንድትደመስስ ክርስቶስ ራሱ የአንተ ነው ። በመስቀሉ ኃይል የክርስቲያንነት አንዋኑዋርህ የማፍራቱ ወራት ይድረስ ፡ ከእግዚአብሔርም ዙፋን ይመገብ ። የክርስቲያንን ሃይማኖት ሀ ፡ ሁ ፡ ማለት የመጀመሪያ ትምህርት ተውና ከሙታን በተነሣው በክርስቶስ በዓል እያደረግህ እግዚአብሔር ኃይሉንና ችሎቱን ሰጥቶህ በእርሱም ከክፉት ጋር በምታደርገው መጋደል ታላቅ አርበኛ እስኪያደርግህ ድረስ በእርሱ ጽና ።

ጌልገላ የመገናዘቢያ ስፍራ ሆነ ። የምድረ በዳ ጉዞ አለቀ ፡ የኃጢአተኝነት ኑሮው ተወገደ ፡ ለበረሃ የሚመቸው ምግብም ተቋረጠ ፡ ሕዝቡ ከበረከት አገር አዲስ ሕይወት ይቀበላሉ ። እኛም ከሙታን በተነሣው ክርስቶስ የበጎን ነገር ሁሉ ምንጭ አግኝተናል ።

ነገር ግን ጌልገላ ሌላ ተጨማሪ ነገር እንደነበረ ላሳይህ እወዳለሁ ። ጌልገላ «የገለጻ ስፍራ» ነበረ ።

አሁን እስራኤላውያን ለጦርነት ተዘጋጅተዋል ። በአገሪቱ የሚገኘውን ባላጋራ ለማሸነፍ በአገሪቱ ፍሬ በዓል አደረጉ ። አሁን ኢየሱስ ከተማይቱን ሊሰልልና የሚያስፈልጉትን ለመገመት ይወጣል ። ኢያሪክ የማትበገር መስላ በፊቱ ተደቅናለች ፡ ነገር ግን ሳትማረክ ወደ ኋላ መቅረት የለበትም ። ያ በምድረ በዳ ጉዞና ጦርነቶች የሰለጠነ ጀጅራል ራሱን እንዲህ ሲል እንደሚጠይቅ አምናለሁ ። «እነዚህን ቅጥሮች ለመውጣት ስንት መሰላሎች ያስፈልጉኝ ይሆን ? እነዚህንም ታላላቅ መዝጊያዎች ለማድቀቅና ገፍቶ ለመጣል ስንት መስበሪያዎች ያስፈልጉኝ ይሆን ?»

አንድ ሰይፍ የመዘዘ ሰው ድንገት ከፊቱ ቆመና አፈጠጠበት ። ኢየሱስ ግን በድፍረት እንዲህ ሲል ይጠይቀዋል ። «ከእኛ ወገን ወይስ ከጠላቶቻችን ወገን ነህን ?» ለኢየሱስ የተሰጠው ምላሽ እንደ ቀን ብርሃን የወራ ነበር ። «እኔ የእግዚአ

ብሔር ሠራዊት አለቃ ሆኜ አሁን መጥቼአለሁ አለ» ኢያሱም ያለ አንዳች ማመን ታት በዚህ ታላቅ የጦር አዛዥ እግር ሥር በግንባሩ ተደፋ። ይህ ታላቅ የጦር አዛዥ ከአርባ ዓመታት በፊት ለሙሴ በተናገረው ቃል አሁንም ለኢያሱ ይናገራል። «አንተ የቆምህበት ስፍራ የተቀደሰ ነውና ማማህን አውልቅ»አለው። ዘጸ. ፫ : ፭ ።

ለምጽሙ ስለነፃ በእግሩ ወድቆ የሰገደለት ሰው ይህ የጦር አዛዥ ነበር። ጴጥሮስ በጀልባይቱ ውስጥ በግምባሩ ተደፋቶ ጌታ መሆኑን የመሰከረለት አዳኝ ይህ እንጂ ሌላ አይደለም። ዮሐንስ ስለ እርሱ በራእይ «የነገሥታት ንጉሥ የጌቶች ጌታ» ብሎ የሚናገርለት እርሱ ነው። በዚያን ጊዜ ኢያሱን ለመገናኘት የመጣው መድኃኒታችንና ጌታችን ኢየሱስ ክርስቶስ ራሱ ነበር።

ለምን መጣ ? በኢያሱ ፋንታ አዛዥ ሊሆን ነውን ? የኢያሱን ሥልጣን ሊወርስ ነውን ? የመጣውት ይላል ራሱ «የእግዚአብሔር ሠራዊት አለቃ ሆኜ አሁን መጥቼአለሁ» የእግዚአብሔር ሠራዊት የተባለው በጌልገላ ሰፍሮ ያለ ሕዝብ አይደለም። ነገር ግን በእግዚአብሔር ዙፋን ዙሪያ ዘወትር የሚኖሩና ለመታዘዝ ዝግጁ ሆነው በሰማያት ስፍራ ከሰይጣን ሥልጣን ጋር የሚዋጉ በሰው ዓይን የማይታዩ መንፈሳውያን ሠራዊት ናቸው።

ስለዚህ ሠራዊት በእግዚአብሔር ቃል ውስጥ በብዙ ስፍራ እናነባለን። ያዕቆብ ከስደት ሲመለስ ያንን ሠራዊት አየ። የኤልሳዕ ሎሌ በሶርያ ወታደሮች በተከበቡ ጊዜ በእነርሱ ፋንታ ሊወጉ የመጡትን የሰማይ ሠራዊት በዙሪያው አየ። ኢየሱስ ከጌቴሴማኒ ሲወጣ ሳለ ስለዚህ ሠራዊት ተናገረ፤ ከአፋ በምትወጣው አንዲት ፋጨት አሥራ ሁለት ጭፍሮች መላእክት ሰማይን ቀድደው ሊወርዱና ጠላቶቹን ከመቅጽበት ሊያወድሙ ይችሉ ነበር። ሞላው መጽሐፍ ቅዱስ ይህን ዓለም አሁን እየገዙ ስለሚኖሩ የክፋትና የጨለማ መናፍስት፤ በኋላም ኢየሱስ ዳግመኛ በሚመጣበት ጊዜ እነዚህን የክፋትና የጨለማ መላእክት ድል አድርገው ወደ ገሃንም ስለሚጥሉአቸው የብርሃን መላእክት ይናገር የለምን ?

ኢያሱ በዚህ ታላቅ የጦር አዛዥ እግር ወድቆ ሲሰገድለት፤ ራሱን ከታላቁ የጦር አዛዥ ስለ አስተሳሰረ በጠላት ላይ ለሚያደርጉትም ውጊያ ከታላቁ መሪ መሪነትን ተቀብሎአልና የኢያሪኮ ከተማ ያለ ውጊያ መውደቋ ምን የሚያስገርም ነገር አለበት ? የተሟላ ሠራዊት ከኢያሱ ፊት እየፈረጠ ሲሸሽ፤ እርሱም ሰባት ኃያላን ነገሥታትን በሰባት ዓመት አሸንፎ አገሪቱን ሲወስድ ምን የሚደነቅ ነገር አለበት ? ይህ በሰማያት መላእክት ሲዋጉ ለተደረገው ማሸነፍ መግለጫ የሆነ ምድራዊ ውጤት ነው። ኢያሱ ለእግዚአብሔር ሠራዊት አለቃ ራሱን በመስጠት ከእርሱ ስለተሻረከ የኢያሪኮ ቅጥር ያለ አንዳች ተኩስ ወደቀች።

ጌልገላ የገለጸ ስፍራ ነበር። የመጋደላችንን ምንጭና ሁኔታ ምን እንደሆነ፤ የማሸነፋችንንም ምሥጢር እንድናውቅ ምነው መንፈስ ቅዱስ ይህን ቃል በልብህና በልቤ ጽፎ ቢገልጽልን ?

በዘመናችን ዓለም በሚገዙ፡ በእግዚአብሔር በማያምኑ ኃያላን መንግሥታትና ገዢዎች በስተጀርባ በኩሚኒዝም ኃይል ለሞት በተወሰኑ ስምንት መቶ ሚሊዮን ሕዝብ በስተጀርባ ሆኖ የሚገፋፋ የሰይጣን ኃይል አለ። እውነትን ለማጣመምና ለመቃወም ከሚደረገው ደንዳንነትና የልብ ጨካኝነት በስተጀርባ ወንዶችና ሴቶችም ወጣቶችም ስለ ክርስቶስ ወንጌል ግድ የለሽ እንዲሆኑ ከሚያደፋፍር ትምህርት ነገር ሁሉ በስተጀርባ የዚህ ዓለም አምላክ አለ፡ እርሱ የማያምኑትን አእምሮና ማስተዋል ልቡናቸውንም አሳወረ። ሚስት፡ ባል፡ ወይም ልጆቻቸው የእግዚአብሔርን ቃል እንዳይቀበሉ ከሚያደርገው ማናቸውም ሐሳብ በስተጀርባ፡ ከተበላሽ አንዋኑዋርና ሕይወት ከተሰባበረው የወንጌል ምስክርነት በስተጀርባ ሰይጣን ቆሞአል። እርሱም ፍርዱን የሚቀበልበት ቀን እንደተቃረበ ስለሚያውቅ በዚህ በመጨረሻው የጸጋ ዘመን ባለው ጥበብ፡ አቅም፡ የጦር ስልት፡ ጉልበትና ኃይል ይጠቀማል።

ለወንጌል መልእክተኞች እየተዘጋ በሚሄደው በር በስተጀርባ መልእክተኞቹም የጤና መታወክና ፈተናን ለመቋቋም ካለመቻላቸው በስተጀርባ የሚሲዮናውያን ጣቢያዎችም እየተከታተሉ እንዲዘጉ ከሚያደርገው በስተጀርባ፡ ሚሲዮናውያንን ማለት የወንጌል መልእክተኞችን እንዳንደግፍ ከሚያደርገን የገንዘብ እጦት በስተጀርባ ሰይጣን ቆሞ ይስቃል፤ እርሱም የእግዚአብሔርን ልጆች ልብና ኪስ እንደ ጉጠት አጥብቆ ይዘአል።

ይህን በእግዚአብሔር ፊት እንናዘዝ፡ ከእንግዲህ የቀረን ለሁላችንም ወይ መታደስ ወይም መጥፋት ነው።

በዚህ ዓይነት ለሚመጣው ጥሪና የጊዜ ሁኔታ መልሳችን ምንድር ነው? ምን ማድረግ እንሞክራለን? ሰዎችን ወደ ቤተ ክርስቲያናችን የሚስቡ ስለሚመስሉ ልዩ ልዩ ከባድና አጋጋች የሆኑ ሙከራዎችን እንወጥናለን እንሠራበትማለን። የሚያገጉ ማስታወቂያና ሽልማቶች እናቀርባለን። ሰዎችን ከወንጌል ድምፅ ሥር ለማድረግ ብዙ ገንዘብ እናጠፋለን። ይህ ሁሉ ተደርጎ ተሠርቶበት ሲያበቃ፡ ደቅቀን፡ ተጎስመን፡ ተጎሳቀለን እግዚአብሔር አልረዳንም እያልን ተስፋ ቆርጠንና ተደናግረን ውጊያውን፡ ጦርነቱንና መጋደሉን እናቋርጣለን።

ምን ማድረግ ይቻላል? ደግሞስ ምን ጎደለ? ከሰማይ በታች ባለው አቅምና ዘዴ ሁሉ ሠርተንበታል። ከተሞቻችን በወንጌል ማስታወቂያዎች ጽሑፎች አጊጠናል፤ ታላላቅ መንፈሳዊ ስብሰባዎችና ዘመቻዎች አድርገናል። ነገር ግን አልፎ አልፎ ከሚገኙት ከጥቂቶች በቀር ውጤቱ ፍሬ ቢስና ባዶ ሆኖ ተገኘ። በዚህ ዘመን ወደ ክርስቶስ ኢየሱስ የሚመጡት በመቶ ሲቆጠሩ ሰይጣን የሚማርክቸው በሚሊዮን ይቆጠራሉ።

ነገር ግን «የጦር ዕቃችን ሥጋዊ አይደለምና ምሽግን ለመስበር ግን በእግዚአብሔር ፊት ብርቱ ነው» ፪ኛ ቆሮ. ፲፡፬። ይህን ቃል እንድታስተውልና ልብህን እንዲይዝ መንፈስ ቅዱስ ልቡናህን ያብራ፡ ጌታችን ኢየሱስ ክርስቶስ በዚህ ዓለም

በነበረበት ጊዜ ሁሉ ከእነዚህ ጠላቶች ብዙ ጊዜ ተጋፍጦ ነበር። በበረሃ ተጋፋት፣ በጌቲሴማጊ በሙሉ ኃይል ተነሡበትና አባቲ ሆይ፣ ይህችን ጽዋ ሳልጠጣት ትለፍ እንዲል አደረጉት፣ ግን አምላኬ ሆይ፣ አንተ እንደምትፈቅድ እንጂ እኔ እንደምወደው አይሁን በማለት አሸነፋቸው። በመስቀል ላይ ሳለም ሰይጣን ባለው መሣሪያና ጉልበት ተዋጋውና «የእግዚአብሔር ልጅ እንደሆንክ ከመስቀል ውረድ» አለው። በመሞቱ ግን ተቃወሙና አሸነፋቸው። እነርሱ እንዳይሞት ታግለው ነበር። ከሙታንም ተነሥቶ ከባለ ሥልጣናቸው ከአለቅነት፣ ከዙፋናት፣ ከጌትነትና ከባለ ማዕረጎቻቸው በላይ ወጥቶ ሥልጣናቸውን ደመሰሰ። ወደ ሰማይም ሲያርግ እነርሱን አራገፈና ከሁላቸው በላይ ራስ ሆነ፤ «ሁሉንም ከእግሩ በታች አስገዛለት (አስተውል፣ አስገዛለት ይላል እንጂ ያስገዛለታል አይልም) ከሁሉ በላይም ራስ እንዲሆን ለቤተ ክርስቲያን ሰጠው፣ እርስዋም አካሉና ሁሉን በሁሉ የሚሞላ የእርሱ ሙላቱ ናት» ኤፌ. ፩፡፳፪፣ ሸ።

መንፈሳውያን ጠላቶቻችንን በሥጋዊ ዕቃ ጦር ለመውጋት ስለምንሞክር እግዚአብሔር ይቅር ይበለን። ሊደረግ አይችልም። በማቀድ፣ በማስታወቂያ፣ በመንፈሳዊ ዘመቻ አንድ ውጤት እናስነኛለን ብለን ስንታገል፣ እንደ እውነቱ ከሆነ ግን ምንም ስለማናስገኝ እግዚአብሔር ይማረን። የመጋደላችን ዕቃ ጦር ሥጋዊ ነገሮች መሆን እንደማይገባቸው አላስተዋልንምን?

የተቀደሰ ሕይወትና አንዋትዋር እንድትኖር ለክርስቶስ መቶ በመቶ ተሰጥተዋልን? የተገለጡልህን ኃጢአቶች ሁሉ ለመተውና ለማስወገድ ወስነሃልን? የተሟላና ፍጹም የሆነ ሥልጣንና ኃይል ካለው ከኢየሱስ ጋር በሃይማኖት ለመሻረክ በሙሉ ልብህ ወስነሃልን? ይህን አድርገህ እንደ ሆነ፣ የጌታችን ቤተ ክርስቲያን እንደ ገና ሰይፋዋን መዝዝ እያምዘገዝገች በብሉይ ኪዳን አነጋገር እንዲህ ትላለች «የእግዚአብሔርና የጌዴዎን ሰይፍ» «በዚችም ዓለት ላይ» አለ ጌታ ኢየሱስ «ቤተ ክርስቲያን ኔን እሠራለሁ፣ የገሃንም ደጆችም አይችሉአትም» ማቴ. ፲፮፣ ፲፰።

በመሥሪያ ቤት ከጽሕፈት መኪና በስተኋላ ተቀምጣ፣ ለጌታዋ ምንም ማድረግ እንደማትችል የምታስብ ተራ ሰው የሆነች ልጃገረድ፣ ከሰማይ ጌታችን ጋር ብትሻረክ፣ ማንም ሊቃወመው የማይችል ምስክርነት ልትሰጥ ትችላለች። ክርኩሳንና ሌሎች ተላዳሪ ዓደኞች ጋር በፋብሪካም ሆነ በማናቸውም መሥሪያ ቤት በሳምንት አምስት ቀን እየሠራ በእነዚህ ዓደኞች መካከል ለጌታ የሚደረግ ነገር የለም ብሎ ተስፋ በመቁረጥ የሚኖር ሰው፣ ሃይማኖት ማለት ወደ ቀራንዮ መመልከት ብቻ ሳይሆን ወደ እግዚአብሔር ዙፋን አቅንቶ ማየት መሆኑን ቢረዳ ለእግዚአብሔር ለማገልገል ሰማያዊ ጉልበት፣ ኃይልና ሥልጣን ማግኘት ይጀምራል።

ለራሳቸው መሃይማን ቢሆኑም በሕፃናት የሰንበት ትምህርት ቤት ለሚያስተምሩ ወንድና ሴት ልጆች ዘዴውንም ለማያውቁበት በእግዚአብሔር ዙፋን ላይ ካለው ከክርስቶስ ጋር የሚተሳሰሩበት ቀን ይመጣል፣ ያን ቀን እግዚአብሔር መሥራት፣ ኢየሩሳሌምንም መውደቅ ይጀምራሉ።

ባልዋ ክርስቶስን አልቀበልም ብሎ ቤትዋ ንብረትዋና ትዳርዋ ለተከፋፈለ ተራ የቤት እመቤት ሃይማኖትዋ ሁሉን በሚችል ጌታ መሆን የምትገነዘብበት ጊዜ ይመጣል፡ ሁሉን በሚችል ጌታ የተደረገ ሃይማኖትም ኃይልና ብርቱ ይሆናል። በዚህን ጊዜ ሰውዬው በሞላ ሕይወቱ ያቃተውን እግዚአብሔር ሊያደርግ ይጀምርና ሰውዬው ይድናል።

እግዚአብሔር የሚፈልግብን፡ ጌታ ኢየሱስ ክርስቶስን ወደ ቤተ ክርስቲያን ልብ በማስገባት እያንዳንዱ የቤተ ክርስቲያኒቷ አባል ከእግዚአብሔር ዙፋን እንዲታሠር እንድናደርግ ነው። በሕያው ክርስቶስ ተማርከን ራሳችንንና የአለንን ሁሉ ለእርሱ ብናስረክብ እግዚአብሔር መሥራት ይጀምራል፡ የቤተ ክርስቲያን መታደስ ይመጣልናል፤ ነፍሳትም ይበረካሉ ይድናሉም። ቤተ ክርስቲያንም እንደ ብርቱና ጽኑ ሠራዊት እንደገና መጓዝና መገመት ትጀምራለች።

ድልን ማክበር ።

ኢያሱ ፮፡ ፴፫ ።

«ኢያሪከም ከእስራኤል ልጆች የተነሣ ፈጽማ ተዘግታ ነበር፤ ወደ እርስዋ የሚገባ ከእርስዋም የሚወጣ ማንም አልነበረም። እግዚአብሔርም ኢያሱን አለው፤ ተመልከት፤ ኢያሪከንና ንጉሥዋን ጽኑዓን ኃያላንዋንም በእጅህ ሰጥቼአለሁ። ሰልፈኞቻችሁ ሁሉ ከተማይቱን አንድ ጊዜ ይዙሩአት፤ እንዲሁም ስድስት ቀን አድይጉ። ሰባትም ካህናት ሰባት ቀን ያመለከት በታቦቱ ፊት ይሸከሙ፤ በሰባተኛውም ቀን ከተማይቱን ሰባት ጊዜ ዙሩ፤ ካህናቱም ቀን ያመለከቱን ይንፉ። ቀን ያመለከቱም ባለማቋረጥ ሲነፋ የመለከቱንም ድምፅ ስትሰሙ፤ ሕዝቡ ሁሉ ታላቅ ጩኸት ይጩኹ፤ የከተማይቱም ቅጥር ይወድቃል፤ ሕዝቡም ሁሉ እያንዳንዱ አቅንቶ ይገባ ባታል። የነጭ ልጅ ኢያሱ ካህናቱን ጠርቶ፤ የቃል ኪዳንን ታቦት ተሸከሙ፤ ሰባትም ካህናት ሰባት ቀን ያመለከት ወስደው በእግዚአብሔር ታቦት ፊት ይሄዱ አላቸው። ሕዝቡንም፡— ሂዱ፤ ከተማይቱንም ዙሩ፤ ሰልፈኞችም በእግዚአብሔር ታቦት ፊት ይሄዱ አለ።

ኢያሱም ለሕዝቡ በተናገረ ጊዜ፤ ሰባቱ ካህናት ሰባቱን ቀን ያመለከት ይዘው በእግዚአብሔር ታቦት ፊት ሄዱ፤ ቀን ያመለከቱንም ነፋ፤ የእግዚአብሔር ቃል ኪዳን ታቦት ይከተላቸው ነበር። ሰልፈኞቹም ቀን ያመለከቱን በሚነፋ በካህናቱ ፊት ይሄዱ ነበር፤ የቀረውም ሕዝብ ከታቦቱ በኋላ ይሄድ ነበር። ካህናቱም እየሄዱ ቀን ያመለከቱን ይነፋ ነበር። ኢያሱም ሕዝቡን፤ እኔ ጩኸ እስከምልበት ቀን ድረስ አትጩኹ፤ ድምፃችሁንም አታንሡ፤ ከአፋችሁም አንድ ቃል አይውጣ፤ በዚያን ጊዜ ትጮሃላችሁ ብሎ አዘዛቸው። እንዲሁ የእግዚአብሔርን ታቦት አንድ ጊዜ ከተማይቱን አዞረው፤ እነርሱም ወደ ሰፈሩ ተመልሰው አደሩ።

ኢያሱም ማለፉ ተነሣ፤ ካህናቱም የእግዚአብሔርን ታቦት ተሸከሙ። ሰባቱም ካህናት ሰባት ቀን ያመለከት ይዘው በእግዚአብሔር ታቦት ፊት ይሄዱ ነበር። ቀን ያመለከቱንም ይነፋ ነበር። ሰልፈኞቹም በፊታቸው ይሄዱ ነበር። የቀሩትም ሕዝብ ከእግዚአብሔር ታቦት በኋላ ይመጡ ነበር፤ ካህናቱም እየሄዱ ቀን ያመለከቱን ይነፋ ነበር። በሁለተኛውም ቀን ከተማይቱን አንድ ጊዜ ዞረው ወደ ሰፈሩ ተመለሱ፤ ስድስት ቀንም እንዲህ አደረጉ።

በሰባተኛውም ቀን በነጋ ጊዜ ማልደው ተነሡ፤ እንደዚህም ሥርዓት ከተማይቱን ሰባት ጊዜ ዙሩ፤ በዚያ ቀን ብቻ ከተማይቱን ሰባት ጊዜ ዙሩ። በሰባተኛው ጊዜ ካህናቱ ቀን ያመለከቱን ሲነፋ ኢያሱ ሕዝቡን አለ፤ እግዚአብሔር ከተማይቱን ሰጥቶአችኋልና ጩኸ። ከተማይቱም በእርስዋም ያለው ሁሉ ለእግዚአብሔር እርም

ይሆናሉ፡ የላክናቸውን መልእክተኞች ስለሸሸገች ጋለሞታይቱ ረዓብ ከእርስዋም ጋር በቤትዋ ውስጥ ያሉ ሁሉ ብቻ በሕይወት ይኖራሉ። እናንተ ግን እርም ካደረ ጋችሁት በኋላ እርም ከሆነው ነገር ራሳችሁን ጠብቁ፤ እርም ከሆነው አንዳች የወሰ ዳችሁ እንደሆነ የእስራኤልን ሰፈር የተረገመ ታደርጉታላችሁ፡ ታስጪንቁትማላ ችሁ። ነገር ግን ብርና ወርቅ ሁሉ የናስና የብረትም ዕቃ ለእግዚአብሔር የተቀደሰ ይሁን፤ ወደ እግዚአብሔርም ግምጃ ቤት ይግባ። ሕዝቡም ጮኹ፤ ከሀናቱም ቀንደ መለከቱን ነፋ፤ ሕዝቡም የቀንደ መለከቱን ድምፅ በሰሙ ጊዜ ታላቅ ጩኸት ጮኹ፤ ቅጥሩም ወደቀ፤ ሕዝቡም ሁሉ እያንዳንዱ አቅንቶ ወደ ፊቱ ወደ ከተማ ይቱ ወጣ፤ ከተማይቱንም ወሰዱ።» ኢያሱ ፮፡፩—፩።

ከሰይጣን መንግሥት ባርነት ነፃ የመውጣትን አኳኋኖችና መሠረቶች ስናጠና ቆየን። ከሕግ ፍርድና ከሰይጣን መንግሥት ነፃ መውጣት ሁልጊዜ በመስቀሉ ደምና በታረደው በግ በኩል ብቻ ነው። እስራኤላውያን ከግብፅ ባርነት ነፃ እንደወጡ እኛም ከሰይጣን መንግሥት ወደ እግዚአብሔር መንግሥት ልንገባ ወጣን።

እንደምናውቀው ሁሉ በክርስቲያን ሕይወታችን ውስጥ ብዙ ምድረ በዳዎችን አቋርጠናል፤ ረጅም ጎዳናዎችም ተጉዘናል፤ በእነርሱም የእግዚአብሔርን በእኛ አድሮ ከእኛ ጋር መኖርንና የማሸነፍንም መጠን፤ እንደዚሁም ብዙ የራሳችንን መሸነፍና ውድቀቶች ሁሉ አይተናል። በመሞቱና በትንሣኤው ከክርስቶስ ጋር አንድ የሆንንበትን እርሱም ሕይወታችንና ድላችን ሊሆን በውስጣችን እንደ አደረና ፍላጎታችንን አምሮታችንንም ሁሉ እንደሚያረክ ወደ ማስተዋል የደረሰንበትን ዮርዳኖስን ጥቂቶች ተሻግረናል። በምድረ ደኅንነት ቆመናል። ነገር ግን ምድረ በዳውን አቋርጦ፤ ፈተናውንም አልፎ ሙሉ በረከት ወዳለው ምድረ በረከት የገባ ክርስቲያን እስኪደነቅ ድረስ ከመቅጽበት ኢያሪኮ በፊቱ ይደቀናል። እንደዚህ ባሉ ሁኔታዎች ስንት ክርስቲያኖች ወደ ኋላቸው የተመለሱና የተሸነፉ ይመስላችኋል?

የሰይጣን ተንኮልና ሽንገላ የሌለበት፤ ከኃጢአትና ከፈተና በሙሉ ነፃ የሚሆንበት የጸጋ አቋም የሚያገኝ ማንም አይምሰለው። እንዲህ የሚያስብ ማንም ቢኖር፤ የእግዚአብሔር ቃልና የሰው የተፈጥሮ ባሕርይ ይህን አስተያየት እንደሚቃወሙ ይረዳ። በዚህ ዓይነት ሐሳብ ላይ ተስፋውን የመሠረተ ማንኛውም የእግዚአብሔር ልጅ የሚኖረው ለውድቀትና ለመንፈሳዊ መታወር ብቻ ነው። ምክንያቱም፤ ከክርስቶስ ጋር በመሞቱና በትንሣኤው ስፍራውን ቢይዝም፤ ክርስቶስም ድሉ መሆኑን በየቀኑ ቢያምንም ቅሉ ኢያሪኮን ከፊቱ ተደቅኖ ያገኛል።

በምድረ ግብፅ ባሪያ ያደረገው፤ በበረሃም የሸነገለውና የታገለው ሰይጣን፤ የእግዚአብሔር ልጅ በምድረ በረከት ሲደርስ በተጨማሪ ኃይልና በበለጠ ተንኮል ተከታትሎ ይመጣል። ለራስህ በመስቀሉ በመሞትና ከሙታን በተነሣውም መድኃኒት ሕይወትህን አግኝተህ በክቡር ጌታ ስፍራህን ተረክቦህ፤ ዛሬም ርስትህን እየወረሰክ ድልህ በሆነው በክርስቶስ ስትደሰት ሳለህ፤ በመንገድህ ላይ ኢያሪኮ ተንጀርግህ ስለምታገኝ ትደናገራለህን?

ለጥቂቶች፡ ኢያሪክ ከውስጣቸው የሚገነፍል ራስን አለመግዛትና መንፈሰ ደክማነት ነው። በጠባቦችን ውስጥ አንድ ደካማ ነጥብ መኖሩን እናውቃለን፤ ምናልባት በሕፃንነት ጊዜ ተምረነው፡ በልጅነት፡ በጎልማስነትና በወጣትነት ወራትም ተከትሎን ያሸነፈንና ሙሉ ሰውም ስንሆን ያልለቀቀን ነገር ይሆናል። እያንዳንዱ ሰው በተለይ አተኩሮ የሚመለከተውና የሚጠነቀቅበት የተለየ ነጥብ በሕይወቱ፡ በሰውነቱና በጠባቡ እንደአለ ያውቃል፤ ያችንም በሕይወቱ ያለችው ሁልጊዜ የምትከነክነው የራሱ ኢያሪክ ናት።

በሕይወትህ ያለው ኢያሪክ ምናልባት ከባሕርይህ፡ ከጠባይህና ከራስህ ውጪ የሆነ ነገር ይሆናል። ለምሳሌ በቤተሰብህና በትዳርህ ውስጥ የገጠመህ አስቸጋሪ ሁኔታ ሊሆን ይችላል። የእግዚአብሔር ፈቃድ መሆኑን የምታውቀውን እንዳታደርግ የሚከለክልህ መሰናክል ይኖር ይሆን? ምናልባት፡ የወንጌል መልእክተኛ ሆነህ በሌላ አገር እንድታገለግለው፡ ወይም በሌላ ዓይነት ተግባር እንድትሠራለት እግዚአብሔር በየጊዜው ተናግሮህ ይሆናል፤ ነገር ግን በአንተና በእግዚአብሔር ፈቃድ መካከል ኢያሪክ አለ። ለመሆን የምትመችትን ሙሉ ሰው እንዳትሆኑ እንደሚከለክሉአችሁ ራሳችሁ ስለምታውቁ ኢያሪክዎቻችሁ ከሳምንት ወደ ሳምንት እዚያ ቆመው ይመዋገትዎችኋል ያሾፋባችኋልም።

ይህ ከተማ እንዴት ይሸነፍ ይሆን? የእስራኤል ልጆች ታላቁን ቅጥራቸውን ሲዘሩ ማየት ለኢያሌክ ነዋሪዎች እንዴት ያለ አደናጋሪ ትርዕይት ይሆን? የቃል ኪዳኑ ታቦት በመካከል ሆኖ የእግዚአብሔርም ሕዝብ ከኋላ ሲከተሉ፡ ከቅጥሩ ድረስ የሚሰማው ሰልፉን የሚመሩ ከሀናት የሚነፉት የቀንደ መለከት ድምፅ ብቻ ነበር። የሠራዊቱም ጸጥታ ከቅጥሩ በስተ ውስጥ በሚገኙ ሰዎች ማሾፍ ሳይታወክ እንዳልቀረ አስባለሁ።

የኢያሪክ ሰዎች ምንም በእስራኤላውያን ቢያፈጡባቸው እንኳ ፍርሃት ይዞአቸው እንደ ነበረ በምዕራፍ ስድስት የመክፈቻ ቁጥሮች ይነግሩናል። ቅጥሩን በዝምታ መዞር ፍች የሌለው ቂልነትና ስንፍና ቢመስላቸውም የእነዚህ ወራሪዎች ኃይል መለኮታዊ ምንጭ በፍርሃትና በመርበድበድ ሞላቸው። በማሾፋቸውና በማሸሟጠጣቸው ውስጥ ቅጥሩን በዝምታ የሚዘሩትን ወራሪዎች መፍራት ተቀላቅሎብታል።

በየቀኑ ቅጥሩን ዘረው ሲመሽ ወደ ሰፈራቸው ሲመለሱና፡ በሰባተኛውም ቀን ሰባተኛ ጊዜ እስኪዘሩ ድረስ ለእስራኤላውያን ኢያሪክ የማትሸነፍ ጽኑ ሆና ታየቻቸው። ከዚያ በኋላ በኢያሪክ ቅጥር ዙሪያ አሥራ ሦስተኛውን ዙር ሊፈጽሙ አቅራቢያ በኢያሱ ትእዛዝ ቀንደ መለከቶቹ ተነፉ፤ ሕዝቡም በታላቅ ቃል ጮኹ። የኢያሪክም ቅጥሮች ወደቁ፤ እያንዳንዱም ሰው በቀጥታ ወደ ፊቱ ተራመደ፤ በመካከል ከተማም ተሰበሰቡ። በዛሬው ዘመን አነጋገር ቢሆን፡ ኢያሪክ አንዲት ጥይት ሳትተኩስ ተማረክች ይባላል።

በክርስቲያን ኑሮ ውስጥ ይህ ተመሳሳይነት አለውን ? እግዚአብሔር ሕዝቡን ሁሉ ከባርነት ቢያስወጣም በግል ኑሮህ ያለውን ኢያሪክ ስለምታሸንፍበት መንገድ ይህ ምን ያስተምርሃል ?

ይህ ከተማ እንዴት ተማረከ ? በጉልበትና በሰው ጥበብ አልተሸነፈም ። «በሃይ ማኖት የኢያሪክ ቅጥሮች ወደቁ ሰባት ቀን በከበቡዋቸው ጊዜ» ዕብ. ፲፩ ፡ ፴ ።

እነዚህ ቅጥሮች እንዲወድቁ ስለአደረገው ሃይማኖት ሁለት ወይም ሦስት ነገሮችን ከእኔ ጋር በጥንቃቄ እይ ። የእስራኤላውያን ሃይማኖት እንዴት እንደተፈተነ አስተውል ። ለምን በዝምታ ቅጥሩን እንደሚዘሩ መግለጫ በይዕጣቸውም አሥራ ሦስት ጊዜ ዘሩ ። ለኢያሱ ሁሉም ተነግሮታል ። እርሱም እግዚአብሔር ምን እንደ ሚሠራ ያውቅ ነበር ፤ ሕዝቡ ግን አያውቁም ። ኢያሱ ሁሉንም ገለጸላቸው ። በሰባ ተኛው ቀን በአሥራ ሦስተኛው ዙር ጊዜ በዚያን ቀን ብቻ ነበር ። ለሕዝቡ አስቸ ጋሪና ከባድ የነበረው ነገር በዝምታ ቅጥሩን መዘር እንደነበረ አምናለሁ ። በመጨረሻው ግን ኢያሱ እንዲጮኹ አዘዛቸው ። በድል አድራጊነት ጩኸታቸውም ቅጥሮቹ ወደቁ ።

የሰልፋ መካከለኛ ትርዕይት የቃል ኪዳን ታቦት እንደ ነበረ አስተውል ። በዚህ ምዕራፍ ታቦቱ አሥራ አንድ ጊዜ ተጠቅሶአል ። ይህ የእስራኤላውያን ሃይማኖት ምልክት ነው ። እግዚአብሔር የሚያደርገውን ለጊዜው በየውቁም በቃል ኪዳኑ ታቦት ምልክትነት እግዚአብሔር ራሱ በመካከላቸው መሆኑን ስለአመኑ በዝምታና በጸጥታ ቅጥሮቹን መዘር ቻሉ ። ባለፈው ሕይወታቸው በገጠማቸው ሁሉ የታላቁ አምላክ ከእነርሱ ጋር መሆን ምልክት ሆኖ አሁንም ዮርዳኖስን አሻገራቸው ። ምዕራፉን ብታነብ አሥራ አንደኛው ቁጥር «የእግዚአብሔር ታቦት ከተማውን አንድ ጊዜ ዘረ» ብሎ ይነግረናል ። ከአዛዦቻቸው አንዳች ቃል ከመነገሩ በፊትም እግዚአብሔር በሕዝቡ መካከል ሆኖ ከተማውን አሥራ ሦስት ጊዜ ዘረ ። ኢያሱም እንዲህ አለ ፡ «እግዚአብሔር ከተማይቱን ሰጥቶአችኋልና ጩኸ» ከዚያ ጩኸትና ለቀንደ መለከቶቹ መነፋት መልስ ቅጥሩ ወደቀ ፤ ሕዝቡም በድል አድራጊነት ወደ ፊት ተጓዙ ።

ያንን ስፍራ በዝምታ አሥራ ሦስት ጊዜ የዘሩት ለምንድር ነው ? ጠላቶቻቸውን አሥራ ሦስት ጊዜ አትኩረው በማየት ፤ እግዚአብሔር ከእነርሱ ጋር ካልሆነ በቀር በቅጥሩ ውስጥ ከአሉት ሊወዳደሩና ኢያሪክንም ለመማረክ የማይችሉ መሆናቸውን እያንጸንጸቸው እስኪረዱና እስኪያምኑ ድረስ ያንን ረጅም ጊዜ የወሰደ ይመስለኛል ። በውጊያው እግዚአብሔር ተካፋይ ካልሆነ ለማሸነፍ ላላቸው ተስፋና ትምክህት ሁሉ ፈጽመው እንዲሞቱ እግዚአብሔር በዚያ ጽኑ ቅጥር ዙሪያ አሥራ ሦስት ጊዜ አዘራቸው ።

የአንተ ሕይወትና አንዋኑዋር ከዚህ ተመሳሳይነት የለውምን ? እግዚአብሔር ወደ ክርስቲያንነት ኑሮ እንደ አመጣህና በሰጠህም በረከት ራሱን እንደ ገለጠልህ ታውቃለህ ፤ ነገር ግን የሚያሰናክልህ ኢያሪክ በፊትህ ተደቅኖአል ። ይኸውም ከውስጥህ ወይም ከውጪ የሚመጣ ኢያሪክ ነው ።

በክርስቲያን ሕይወት ውስጥ እንደ ብረት ግድግዳ ጸንቶ የቆመው ታላቁ ችግር፣ ሁሉ ነገር ከአቅሙ በላይ መሆኑን፣ የጠላትም ኃይል ለእርሱ ብርቱ መሆኑንና የራሱ ኢያሪክ እንዲወድቅ ከተፈለገ እግዚአብሔር መሥራት እንዳለበት ተረድቶ ማመን እንደሚገባው አለማስተዋል ነው። እግዚአብሔር ከሕዝቡ ማናቸውንም ሰዎች ለመንፈሳዊ ኃይል ስጦታና መሪነት፣ ለድልና ለበረከት የታመኑ እንዲሆኑ ከማድረግ በፊት ኢያሪኩን ደህና አድርገው ጎብኝተው፣ በራሳቸው ኃይልና ጥበብ ማሸነፍ የማይቻል መሆኑን ወደሚያምኑበት ስፍራ እንደሚወስዳቸው አምናለሁ። እግዚአብሔር ከእኛ የሚፈልገው አቅመ ቢስነታችንን ከመገንዘብ የበለጠ ነገር የለም። እኛ ግን ከአቅመ ቢስነታችን ብርቱ ሰው ለመፍጠር ለብዙ ዘመን ተፍጨርሞረናል። ራሳችን ማናቸውንም ነገር በጉልበታችንና ጥበባችን ብቻ ማሸነፍ እንደምንችል ማሰባችንን እስክንተው ድረስ ከሙታን በተነሣው በፊታ ኢየሱስ ክርስቶስ በኩል የሚሰጠን የኃይል ምንጭና የኃይሉ እግዚአብሔር ኃይል ሊረዳን አይችልም። ትምክህትና በፊት መታመን ካለበት እግዚአብሔር ፈቀቀ፣ ገለል ይላል።

ሌላው ታላቁ ፈተና ዝምታ ነው። ችግራችንን ለሌሎች ለመንገር፣ ክርስቲያኖች በጸሎት እንዲረዱን ጭንቀታችንንም ለወዳጆች ማወያየት ስንወድ መኛስ አይጣል ነው። ነገር ግን የምንፈልገው ሁሉ ከእግዚአብሔር ብቻ መሆኑን እንጂ በመፍጨርጨሬና በጉልበቱ አለመሆኑን እውነቱ ለልቤ ሲነጋልኝ፣ የማሸንፈውም ድልን ሊሰጠኝ በሞተውና በተነሣው በክርስቶስ ብቻ መሆኑን ተረድቼ በግምባሬ ተደፍቼ በፊቱ ልቤን የማፈስበት ጊዜ ከሁሉ ይልቅ የተባረከ መሆኑን ስረዳው ነው።

ኢያሪኩን ክርስቶስ ለትምህርት እንደሰጠህ የምታምንበት ቀን እስኪመጣልህ ድረስ በፊትህ ቆሞ ያፈጥብሃል። እርሱንም የምታሸንፍበት ማሸነፍ ተሰጥቶሃልና በሃይማኖት ተቀበል። ነገር ግን እግዚአብሔር ይህን ድል የሚያስረክብህ ፊትህ ተቀብለህም ልታሸንፍ የማትችል መሆንህን በፊቱ የምትረዳበትና የምትናዘዝበት የክርስቲያንነት የአንዋኑዋር ደረጃ ላይ ስትደርስ ብቻ ነው።

ነገር ግን ስለ እነዚህ አነስተኞች ውጊያዎችና ማሸነፍ ስናስብ፣ ከመጽሐፍ ይኸኛው ክፍል ተገቢ ስፍራውን እንዲይዝ ማድረግ እፈልጋለሁ። ከግላዊና ውሱን ስፍራ ዘልዬ ዛሬ በጠቅላላው የእግዚአብሔርን ሕዝብ የሚጋፈጡአቸውን አእላፍ ኢያሪኮች ላሳይህ እፈልጋለሁ። የአመፅ፣ የኃጢአትና የመተላለፍ ኢያሪክ አለ፣ የግድ የለሽነትና የንዝህላልነት ኢያሪክ አለ፣ የምድራዊነትና ዓለማዊነት ኢያሪክ አለ፣ የአሕዛብነትና አረመኔነት ኢያሪክ አለ፣ ትልቁና ከሁሉም በላይ የሚያሳዝነው ደግሞ ክርስቲያኖች በአንዋኑዋራቸው ያልታመኑ፣ ያልተቀደሱ ኑሮዎች፣ ከኃጢአትም ጋር በጣም ስለ ተዋሐዱ ወደ ገሃነም መጓዛቸው የማይሰማቸው ክርስቲያኖች ኢያሪኮች አሉ። ዛሬ በእግዚአብሔር አብያተ ክርስቲያናት ውስጥና አካባቢ የማይበገሩና የማይሸነፉ መስለው የሚታዩ አእላፍ ኢያሪኮች አሉ።

በሕይወታችን እነዚህን ኢያሪኮዎች ብዙ ጊዜ ሳንዘራቸው አልቀረንም። ተዋግተናቸዋል፤ ልዩ ልዩ ዘዴዎችን ሞክረናል፤ በስብከቶቻችን፤ በማስታወቂያዎቻችን በራዲዮ አዋጃችን፤ በጉልበታችንና በአነጋገር ችሎታችን ልናወድማቸው በብርቱ ሞክረናል፤ ኢያሪኮዎቹ ግን እዚያው ቆመዋል። በመጨረሻም ተስፋ በመቁረጥ በአብያተ ክርስቲያናት ላይ የሚያፈጡ ኢያሪኮዎች መወገድ እንደሚገባቸውና የሚጠቁትም በእግዚአብሔር ኃይልና መንፈስ ቅዱስም በመንፈሳዊ መታደስ የጎበኘን እንደሆነ ብቻ መሆኑን ወደ መገንዘብ እንመለሳለን። በጉባኤዎቻችን ተቀምጦን እነዚህን ቅጥሮች በመቀየስና የሚወድቁበትን አዳዲስ ዘዴዎች በማቅረብ ስንት ጊዜ አባክነናል? እግዚአብሔር አዲስ ሰውን እንጂ አዲስ ዘዴን የማይፈልግ መሆኑን እንረሳለን።

የልጅ ሸክም ይህ ነው፤ በመላው ዓለም፤ በአካባቢያችን ኢያሪኮዎች ቆመው በትግላችን በጉልበታችንና በመጣጣራችን ያፈዘሉ። ንጉሣችን በቶሎ እንዲመጣ ወንጌልን ለዓለም ለማዳረስና ሥራውን ለመፈጸም በምናደርጋቸው የማይከናወኑ ሙከራዎች እየሳቁ ይንከተክታሉ። የክርስቶስ ቤተ ክርስቲያን በአስጊ ሁኔታ ላይ ነች፤ በፍጥነት እየደከመች መሄድ ጀምራለች። አልፎ አልፎ አንዳንዶች በወንጌል ስለ ተጠቃለሉ አልጨነቅም። እስቲ የራስህን አንዋኑዋር መርምር፤ በአካባቢህ ያሉትን ንደኞችህን አስተውለህ እይ። ወደ ሰማይም እሻቅበህ «ጌታ ሆይ፤ እኛ በፍጹም ደክሞች ነን» በል።

በዓለም ላይ ከዳኑት ሰዎች ይልቅ ያልዳኑት እንደሚበዙ ታውቃለህ? ወንጌልን በጭራሽ ያልሰሙ ሺህ አምስት መቶ ሚሊዮን ሰዎች እንዳሉ ታውቃለህ? ከብረቱ መጋረጃ በስተኋላ ዛሬ ብዙ ሰዎች በክርስቶስ ስላላቸው እምነት በብዛት እንደሚታረዱ ታውቃለህ? በዓመት ሰላሳ ሚሊዮን ሰዎች እንደሚሞቱና፤ በሰዓት ሦስት ሺህ አራት መቶ ሰዎች ከዚህ ዓለም በሞት እንደሚለዩ ታውቃለህ? ሁሉን ቻይ እግዚአብሔር በታላቅ ኃይሉ በመንፈሳዊ መታደስ ካልጎበኘን ዛሬ ቤተ ክርስቲያን ተስፋ የላትም በማለት አናፈግፍግ።

እነዚህን ኢያሪኮዎች በምን መንገድ እናጥቃቸው? መናገር ቢቻላቸውም እንኳ እስራኤላውያን በዝምታ ኢያሪኮን አሥራ ሦስት ጊዜ ዘፍ። ለምን? የኢያሪኮ ነዋሪዎች ስለፈሩአቸው ነው። የኢያሪኮ ትምህርት በልባችን ሲደውል ይኑር። እስራኤላውያን እግዚአብሔር በመከከላቸው መኖሩንና ከቅጥሩም ውስጥ ያሉትን የፍርሃት ጣር እንደያዛቸው ስለ አወቁ በዝምታ ቅጥሮቹን ሊዘሩና እግዚአብሔር ያዘዛቸውን ሊያደርጉ ቻሉ።

በመንፈሳዊ አእምሮ ለሚመረምሩ ወንዶችና ሴቶች፤ በእነዚህ ዓረፍተ ነገሮች የሃያኛው መቶኛ ክፍለ ዘመንን ክርስቲያንነት አሳዛኝና አስቃቂ ሁኔታ ገለጽኩ። በቤተ ክርስቲያናችን መለኮታዊ ኃይልና ሥራ ለመኖሩ መግለጫና ማስረጃ ስለሌለን ዝም ልንል አንችልም፤ እንጮኻለን፤ እንቀባጥራለንም። አብልጦ ጨዋሂ የበለጠ ሰሚ ያገኛል ስለተባለ መልክታችንን ለማወጅ የጥርስ ሳሙናና ማስቲካ ከረሜላ

ለማስታወቅ ከሚሰለፉ ነጋዴዎች ጎን እንቆማለን። እግዚአብሔር በአውሎ ነፋስ፣ በምድር መናወጥና በእሳት አልነበረም፤ ነገር ግን ለዘብ ባለች ታናሽ ድምፅ ውስጥ ነበረ። በእውነቱ ቤተ ክርስቲያን በስህተት እግር ቆማለች፤ እኛም መንፈሳውያን መላቶቻችንን በሥጋዊ መሣሪያ ለመውጋት መሞከር ከሥር መሠረቱ የተሳሳተ ዘዴ ነው። በሆሊውድ ጥበብ የሰማይን ጉዳይ መፈጸም አይቻልም። መነሻ የሌለው ውድቀት እንወድቃለን።

የጉባኤ ወይም የኮሚቴ አባል ሆይ፣ ለወገንህ የቀረበውን እቅድ እንደገና መርምረህ እንደ እግዚአብሔር ፈቃድ ካልሆነ ልትፍቀው ተዘጋጅተሃልን? እግዚአብሔር አረማመድህንና ምስክርነትህን እንዲመራ፣ ልትፈቅድለት፣ ከሌሎችም ጋር በንጽህናና በቅድስና ጸንተህ ለመቆም ተዘጋጅተሃልን? እግዚአብሔር እንዲለውጥህ ተዘጋጅተሃልን? ወይስ የቀድሞ መንገዶችንና አንዋኑዋርህን ከመውደድ የተነሣ ልትተዋቸው አትፈቅድም? ለአንተ ኢያሪከዎች መልሱ የሚገኘው በጉልበትህ ተንበርክከህ ነው እንጂ፤ የትም አይገኝም። ይህ ታከችነት ወይም ስንፍና አይደለም፤ ነገር ግን በድካምህና በአለመቻልህ ከኃያሉ እግዚአብሔር ኃይል ጋር መቆራኘት ነው።

ሰዎች እግዚአብሔርን ተስፋ በማድረግ ድምፁን እየሰሙ፣ በጸሎት ቢታገሉ ጠላት መንቀጥቀጥ ይጀምራል። ያን ጊዜ ሽማግሌው መጽሐፍ ስለ ኃጢአት መዝለፍ ብሎ የሚጠራው በያለበት ይታያል። ዛሬ የጎደለው ይህ ነው። በዘመናችን ሃይማኖታችን አንድ ዓይነት ፈንጠዝያ፣ አሻንጉሊት ወይም መደሰቻ ነው ብለን እንገምታለን።

እውነተኛውን ስለ ኃጢአት መዘለፍን ምን ያህል እናውቃለን? ስለ ኃጢአት መዘለፍ በአንድ ሰው ልብ ውስጥ ጠልቆ በመስመጥ ሰውዬው በእግዚአብሔር ዓይን ፊት ምን እንደሚመስልና ምን እንደሆነ ሁኔታውን ቢገልጽለት፣ በሕይወቱ ውስጥ በእርሱና በአምላኩ መካከል ያለው ግንኙነት ከማናቸውም ነገር በላይ ሊታሰብበት የሚገባ መሆኑን እንደሚገነዘብ አስተውላል። በዚያን ጊዜ ሁሉም ነገር ዋጋ ቢስ ሆኖ ይታየዋል። እኛም በእግዚአብሔር ፊት የተሰበርንና የደቀን ሆነን የእርሱን ግንዛቤ፣ ቤዛነትና በመንፈስ ቅዱስ መሞላት ብቻ እንጠባበቃለን፤ አለበለዚያ አገልግሎታችን ሁሉ ይቋረጣል።

በወንድማማችና በገደኞች መካከል መራራቅን የሚዘፋኑ? በዓለማዊነት የሚኖሩት? ግድ የለሾችና እንደ ልቡዎች? ወደ ጸሎት መምጣት የማይፈልጉት? በጸሎት ታከቶ መሆን ለእግዚአብሔር ልጆች አደገኛና አስቃቂ ኃጢአት መሆኑን ለማሳወቅ ጥቂት ጊዜ ሰጥተህ ታውቃለህ? ከእግዚአብሔር የሚላክ የኃጢአት ዘለፋና ውሳኔ ካልሆነ በቀር የዚህን ዓለም ልብ ሊነካ የሚችል ነገር የለም። እግዚአብሔርም ዓለምን የሚዘልፈውና የሚወቅሰው፣ ቤተ ክርስቲያንን አስቀድሞ ቢዘልፋትና ቢወቅሳት፣ እርሷም ብትቀበለውና ብትነቃ ነው። ስለ ኃጢአታችን ተዘልፈናልን?

አሁን ወደ ድል ልመለስ። በዓለም ያሉ ኢያሪከዎች ሁሉ እያንዳንዳቸው አንድ በአንድ ሊወድቁ ነው። ይህንንም በሙሉ ልፄ አምናለሁ።

የኢያሪክ ከተማ እንዴት ወደቀች ? ጨኸትና የመለከት ድምፅ ነበረ ። እነዚህ ግሩም ቃላት የሚሉትን አዳምጥ ። «ጌታ ራሱ በትእዛዝ በመላእክትም አለቃ ድምፅ በእግዚአብሔርም መለከት ከሰማይ ይወርዳልና» ጆኛ ተሱ ፬ : ፲፮ ። በጌታችንና መድኃኒታችን በኢየሱስ ክርስቶስ ዳግመኛ መገለጥ ይህች ዓለም ከኃጢአትዋ : ክር ኩስትዋና ከተንኮልዋ ሁሉ ጋር ከፊቱ ትፈረካክሳለች : እንዳልነበረችም ትሆናለች ። «ቅድስቲቱም» ከተማ አዲሲቱ ኢየሩሳሌም ለባልዋ እንደ ተሸለመች ሙሽራ ተዘጋ ጅታ : ከሰሜይ ከእግዚአብሔር ዘንድ ስትወርድ አየሁ ። እንባዎችንም ሁሉ ከዓይኖቻቸው ያብቁል» ራእይ ፳፩ : ፪ ፬ ። ይህ ግርማዊ ቀን ከምናስቸው ይልቅ ወደ እኛ ቀርቦ ይሆን ? ሕዝቡ ለንጉሡ መምጫ እልል እንዲሉና እንዲጮኹ ልባቸው እንዲሰበር : ንስሐ እንዲገቡና ራሳቸውን እንዲያዋርዱ እግዚአብሔር በደጅ ቆሞ ይለምን ይሆን ?

ሲነጋጋ ቀኑ ጣት ይሆን ?
ኀህ ሲቀድ ጨለማና ጥላን
የሱስ የሚመጣው በግርማና ሥልጣን
ከዓለም ሊያወጣ ለእርሱ የሆኑትን ።
በቀትር ነው ይሆን ወይስ እኩል ሌት ?
የሌሊት ጨለማ ምናልባት በድንገት
በግርማው ፀዳል የሚያንጸባርቅበት ?
የሱስ የእርሱን ሊወስድ ወደ ሰማያት ።
አ የሱስ መቼ ነው መቼ ነው በዚያ
በደስታ መዝሙር በአንተ አምሳያ
አሜን እንደሰት ሃሌ ሉያ ።
ክርስቶስ ቶሎ ና : ና ሃሌ ሉያ ።